

॥ निम्नलपभावधतो, भुवणुवयारण्यवर्णकरणा जे॥
सद्यगणगगणे स्या, जयतु ते नेमिखुरीदा ॥ १ ॥

सर्वतन्त्रस्वतन्त्रचातुर्विंशतिशारदश्रीमत्तपोगन्धाचार्य-
भट्टारकश्रीविजयनेमिसूरीश्वरविनेय-

सिद्धा तपाचस्पति-न्यायविशारद-भूयोगाचार्य-
भो ह्रीं धीं महोपाध्यायधी

उदयविजयगणिना

चिनिर्मिता ॥

॥ जैनतत्त्वपरीक्षा. ॥

तस्याध्याय

प्रथमो वर्ग ॥

राजनगर (अमदावाद) स्थनागजीभूधरारयस्थ्या-
निवासि-वेमरीयाशाखीर-हीराच द्रतनुजनुर्जमना-

दामद्रणिणसाहाय्येन मुद्रयिवा

जैनग्रन्थप्रकाशकसभाया

कार्यग्राहक-

शा वाडीलाल वापुलाल-इत्यनेन

प्राकाश्य नीत ॥

प्रत ५००.

स १९७३

सन्ने १९१७.

मूल्य ०-४-०

प्रकाशके छपावचा विगेरेना सर्व हक स्वाधीन राग्या छे.

अमदापाद-धी जैन एड्योकेट प्री-टींग प्रेसमां
शा चिमनलाल गोकळदासे छाप्यु

॥ ग्रन्थोपोद्घातः ॥

॥ नन्दन्तु नमः प्रणतिततयो धीतरागपरमगुरुरपदसरोजयोः ॥

इह खलु विश्वत्रये तावद्विदितमेतद्विज्ञानकलाकलापवतो विद्वद्-
 र्गस्य पीवरभागेयस्य यदुताविद्यासन्तमसैकार्णवीभूते मोहमहा-
 शैश्वपचशनानानर्त्तनविधिनर्तितभूतसमुदये रुचिरतस्वारुचिपापानुपर-
 तिक्रोधमदनिरुतिप्रभृतिसम्परायवर्गन्तःकरणशस्त्रादिपास्तन्ध्या-
 नर्पपरम्परामावल्ये कलयत्यपि काले कलाबाखण्डलास्पदमखण्डे
 मेदिनीखण्डे सत्तर्कविकल्पमण्डनमुशास्त्रनिपुणमेधाविमण्डलचमत्कार
 कारितया हिताहितालोकेकनोचनतया प्रविदिते भववारिधिनिमज्जन्तु-
 जातयानपात्रे कनक इव निरुपच्छेदतापकोटिनितयमुपरीक्षिते श्रुतिमात्रे-
 णापि द्वेपिजनजातस्यापि मुखमावहति स्वतःप्रनिष्ठिततत्त्वनिकुरम्बे
 कुतीर्थिकोपन्यस्तकुहेतुयाताशस्यवाधस्वरूपे मुद्राद्वितरूप्यक इव
 स्थान्मुद्रामुद्रितत्वेन सत्पस्वरूपेऽस्मिञ्जिगणीतमवचनेनास्त्येव परी-
 क्षार्हत्वम् । अपि च न चर्तेस्याः परीक्षाया यद्यपि परतीर्थिकोपरचित-
 कुयुक्तिगिरिविभेदनयन्त्रेषु सम्मतितर्कानेकान्तजयपताकास्याद्वादरवा-
 फरतदवतारिकाममाणभीमांसास्याद्वादमञ्जरी न्यायात्त्रेखण्डखाश-
 द्रिकेषु प्रमाणतर्कग्रन्थेषु तत्प्रमनिष्ठितौ किमपि क्षुण्णत्वम् । तथाऽप्य-
 र्वाचीनरुयुक्तिविमलम्भविमलम्भमनसा मनस्विनामुपकारकारितया
 नास्या निष्प्रयोजनत्वादेकान्तोपि ॥ किञ्चनेकग्रन्थसमयसमवाय-
 सारसन्दोहरूपत्वेनाध्येतृणामनायासतस्तच्चद्विषयकव्यक्तयोधविधायि-
 तया सफलत्वमेवास्या इति दिक् ॥

मणयने चास्याः सिद्धान्तोपनिषद्विचारपारावारपारीणानां मौखप-
 रवादिवारणयाराकान्तैकान्तयादवादमदमथनपञ्चाननानां विरिषविष-

प्रकाशके छपाववा विगेरेना सर्व हण स्वाधीन राग्या छे.

भमदावाद-भी जैन पडपोकेट प्री-टीग प्रेसमां
शा श्रीमनलाल गोवळदासे छाप्यु



॥ नन्दन्तु नमः प्रणतिततयो वीतरागपरमगुरुपदसरोजयोः ॥

इह खलु विश्वत्रये तावद्विदितमेतद्विज्ञानकलाकलापवतो विद्वद्-
 र्गस्य पीवरभागधेयस्य यदुताविशसन्तमसैकार्णवीभूते मोहमहा-
 शैश्वपवशनानानर्चनविधिनर्तितभूतसमुदये रुचिरतत्त्वारुचिपापानुपर-
 तिक्रोधमदनिकृतिप्रभृतिसम्परायवर्गान्त-करणशक्त्यादिपास्तन्या-
 नर्थपरम्परामानलये कलयत्यपि काले कलावाखण्डल्यास्पदमखण्डे
 मेदिनीखण्डे सत्तर्कविकल्पमण्डनमुशास्त्रनिपुणमेधाविमण्डलचमत्कार
 कारितया हिताहितालोकलोचनतया प्रविदिते भववारिधिनिमज्जन्तु-
 जातयानपात्रे कनक इव निरुपच्छेदतापकोटिचितयमुपरीक्षिते श्रुतिमात्रे-
 णापि द्वेपि जनजातस्यापि मुखमाग्रहाति स्वतःप्रतिष्ठिततत्त्वनिकुरम्बे
 कुतीर्थिकोपन्यस्तकुहेतुनाताशब्दनाधस्वरूपे मुद्राङ्कितरूप्यक इव
 स्यान्मुद्रामुद्रितत्वेन सत्पस्वरूपेऽस्मिञ्जिनमणीतप्रवचनेनास्त्येव परी-
 क्षार्हत्वम् । अपि च न चर्तेस्याः परीक्षाया यत्रपि परतीर्थिकोपरचित-
 कुयुक्तिगिरिविभेदनवज्रेषु सम्मतितर्जनेकान्तजयपताङ्गास्याद्वादरवा-
 करतदवतारिकाममाणमीमांसास्याद्वादमञ्जरी न्यायालोफखण्डखाया-
 दिकेषु प्रमाणतर्कग्रन्थेषु तत्त्वमतिष्ठितौ किमपि भ्रुणत्वम् । तथाऽप्य-
 र्वाचीनकुयुक्तिविमर्शमविमलमनसा मनस्विनामुपकारकारितया
 नास्या निष्प्रयोजनत्वात्तेकाग्र्योपि ॥ किञ्चानेकग्रन्थसमयसमवाय-
 सारसन्दोहरूपत्वेनाध्येतृणामनायासतस्तत्तद्विषयकव्यक्तबोधविधायि-
 तया सफलत्वमेवास्या इति दिक् ॥

प्रणयने चास्याः सिद्धान्तोपनिषद्विचारपारावारपारीणानां मौख्य-
 रवादिवारणवाराफान्तैकान्तवादवादमदमथनपञ्चाननानां विविधविष्-

मविषयाशीविषविषविलुप्तभावजीवनजन्तुजातजाङ्गलीमन्त्रायमाणाना-
 मनवयविश्रान्तिशधरीलीलाविलाससफलीकृतजनीनामपारासारससारा-
 रण्यविनिर्जगमिषुनिरूपसर्गसन्मार्गमार्गणाभिरतभव्यजनप्रातशरण्यानां
 परहितकरणैर्कार्पितकरणानां परोपकारकर्मकर्मठशिरोमणीनां चाष्टा-
 भ्यन्तरानवरतसदाचरणचरणकरणसप्ततियोगयोगकरणात्रैकविशुद्धि-
 विषयगापगामवाहनिर्घातान्तरकल्पकल्पपाणामखिलप्रयचनमातृस-
 भितिशुस्तिठनोत्करपूष्पाकराणामनल्पाभीष्टैकान्तिकात्यन्तिकफलप्रदा
 नकल्पद्रुमाणामात्महिताहितविवेकयायात्म्यावरोधप्रतिपन्थिमोहसन्त-
 मसविध्वंसतरणीनामशेषसत्त्वार्णवोच्छासेन्दुवदनानां भरतभूमिभूष-
 णानाममेयगुणमणिमकराकरायमाणानां सर्वतन्त्रस्वतन्त्राणां प्रच-
 ण्डोदण्डससारार्णवनिमज्जनैरुनिरन्धनमनोवृत्तिवशीकारमहामन्त्रनिखि-
 लश्रुतरवाराधनोपचारसदाज्ञागमोवेदिताङ्गोपाङ्गादियोगविशेषविश्रादि-
 पीठपञ्चरात्रनुष्ठानसमाचरणगणभृदादिमहापुरूपसमाराधितश्रीसू, रिम-
 न्त्रसमाराधनावाप्तगणभृत्यद्वीविभूषितानामखण्डमेढिनीविदितज्ञानोपदे-
 शादिप्रभावाविशेषसस्मारितातीत्युगप्रधानानामनेकभूषणमात्परोटी-
 श्वरेभ्यवर्गादिपर्यदुपासितपादारविन्दानां स्वपादपावनीकृतावनिवलया-
 नां मतपत्ताम्राज्यानां सकृन्मूरिपुरन्दरभट्टारकश्रीतपोगञ्जाचार्यश्री-
 मद्विजयनोमिसूरिपादानां प्रसन्निरिव परमकारण मन्दमते-
 र्मादृशस्य ॥ इतोऽवलोक्यमाने विषयविभागे पूर्वं तावदेतस्या वर्गेऽ-
 स्मिन् परीक्षापाठनिकाया भवस्वरूपोपदर्शनपूर्वकमसारससाराङ्गपार-
 पारदर्शनतरण्डम्यतस्यावबोधस्यादेयता समसूचि। ततश्च परीक्षालक्षण-
 मुपवर्ण्य प्रमितिलक्षणप्रतिपादनमिषेण तन्स्वरूपविसर्वादिनां निराचि-
 धीर्षितानां योगसाङ्ग्याद्वैतवादिशैल्यदीनां लक्षणगताविशेषणवशाद्वृ-
 त्तिविधया सम्मतप्रमाणदुष्टाश्रयानिरूपणम्, प्रमाणभेदहीनम्, अनेक-
 दर्शनप्रतिपन्नप्रमाणविभागगणनाप्रतिपादरूपशानि, तदावृहीतप्रमाण-

निराकरणदिशा साम्यवहारिरूपत्यसाविभागोपवर्णनम्, इन्द्रियाणां प्रा-
प्यकारित्वाप्यकारित्वदर्शनम्, बौद्धाभिमतश्रवणमाप्यकारित्वनि-
रसनयुक्तिकदम्बरम्, श्रौत्रस्य शब्दकृतानुग्रहदर्शने भगवन्तस्तीर्थरुरा
एव निदर्शनविषयीकृता आगमवचनेन, व्यञ्जनावग्रहोपपन्नताद्वारेण
श्रौत्रमाप्यकारितासिद्धिः, सामान्यावबोधोदात्मकदर्शनान्तर्गतचक्षुर्दर्शनादि-
विभागमुख्येनापि तर्तिसिद्ध्युपवर्णनम्। कर्णमाप्यकारितासिद्धिनिगमन
रत्नमभ्युपेयपदप्रदर्शितेन पथेन ॥ नैयायिकसम्मतशब्दगुणत्वखण्डनो-
पक्रमः ॥ उपपत्तिपूर्वक श्रवणपथनिरूपणम्, शब्दद्रव्यत्वसिद्धियु-
क्तिकदम्बरम्, अन्तरान्तरानेकान्तवादसिद्धिस्तमवायादिखण्डनञ्च,
उच्छृङ्खलनैयायिकपरिकल्पितशब्दवायुगुणत्वापाकृतिः, शब्दगुणकत्वेनै-
व नभस उपपन्नतेतरथा तन्नोपपद्येत्यभिमानयता नैयायिकानां सयुक्तिरु-
माकाशस्य स्वतः प्रतिष्ठिततत्त्वत्वरूपापनेन निराकरणम्, तदन्तःपाति-
न्या एकस्मिन्नापि नभःप्रदेशेऽनन्तपरमाणुयावद्रव्यव्यवस्थितेः सोपपत्तिरु-
सनिदर्शनोपवर्णनम्, नाममात्रेण धर्मादिद्रव्याणां प्रज्ञापनम्, एतेन ये
केचनानाघ्रायजैनदर्शनगन्धमपि ज्ञानलवदुर्विदग्धतमा आविकलकेवला-
लोकवलावलोक्तिलोकालोकप्रतिष्ठितार्थसार्थाईदृदनविनिर्गतसद्रूपत-
त्त्वान्यनाकल्ययानास्वाय तद्रव्याख्यानमुम्वाहुमुधस्यन्ददीमायां प्रदी-
पकलिकायां शलभायमाना जैनाभिमततया पदार्थव्याख्या विद-
यतो जैनजातानभिमत विषमविषाहारोद्धारकल्पमसत्यतममुन्मत्ता इवो-
ल्लपन्त्यधमाध्वन्यात्मान निपातयन्तस्ते तद्रूपाण्वसूचिता सन्मार्गाभि-
लाषुकाणां पुरः ॥ आकाशस्य द्रव्यत्वैव नास्तीति नास्तिकानुकारिनव्यनै-
यायिकमतपरासनम्, पौद्गलिकत्वेऽपि शब्दस्य पुद्गलप्रक्षेपातिचारा-
च्छब्दानुपातातिचारस्यातिरिक्ततासिद्धिः, बौद्धपरिकल्पितशब्दः यतः
निरासः, अनेकागमग्रन्थपाठेनोत्पत्तिपूर्वक शब्दपौद्गलिकत्वोपदर्शनमि-
षेणानेकतत्त्वोपवर्णनम्, सगिदर्शनवर्गणाकल्पनप्रयोजनम्, यन्त्राहतत्वे-

मोषपयमाना परकल्पितकुपुक्तिनिराकरणपूर्वकं ध्वनिद्रव्यत्वसिद्धिः ॥
 शब्दद्रव्यत्वसिद्धिनिगमनम् ॥ क्रमश्च एतान् विषयादयस्वरूपमहमेत-
 स्मिन् वर्गे ॥ अथ परगुणपरमाणुमप्युन्नतगिरीन्द्रमिवालोक्ष्यन्तः परकीय
 दोषपरिहरमपि गच्छतः स्वलनकापीत्यादिन्यायावलम्बनेन समादधतो
 मात्सर्यापेक्षाशेनाप्यनवादिग्यमानसाः सन्ति विद्वांसः कतिपये तत्त्वा-
 त्स्वविवेकपरिनीहितास्वलत्स्वपरतन्त्रप्रचारमुद्धि विभवा देयामवलोक-
 नेन शब्दतोऽर्थतश्चाशुद्धिं परित्यजन् सन्दर्भशुद्धिं चानुसरन्वैदम्पर्यार्य-
 प्राधान्येनोपजीवंस्तत्तत्पक्षाणां पूर्वापरीभावहेतुमासादयन् परगुणासहमा-
 नभाषानीभञ्जनेत्यसितदूषणमणमणयन्नय ग्रन्थ आसादयिष्यत्यापुष्प-
 दन्तोदय स्वस्थितिभित्त्याशान्ते भ्रमणगुणमकरन्दद्विरेफ सूरिकमक-
 मलोपासको ग्रन्थकारः ॥



॥ श्री ॥

❀❀ सुज्ञ बन्धुओ. ❀❀

आ ग्रन्थनी रचना करनार परमपूज्य परमोपकारी परम-
कृपालु प्रातःस्मरणीय पूज्यपाद विहितभगवतीयेगोद्वहनादिप्र-
वचनोक्तशुद्धक्रियाकलाप विद्यापीठादिप्रस्थानपचकाराधक समा-
राधितश्रीसूरिमन्त्र अमेयमहिमानिधान भारतमेदिनीमार्तण्ड जग-
द्विभूषण भट्टारक श्रीमत्तपोगच्छाचार्य श्रीमान् विजयनेमिसूरी-
श्वरजीमहाराजना शिष्यरत्न सिद्धान्तवाचस्पति न्यायविशारद
अनुयोगाचार्य ओं ह्रीं श्री महोपाध्यायजी श्रीमान् उदय-
विजयजीगणिजी महाराज छे

ग्रन्थकर्तामहाराजश्रीने तथा न्यायवाचस्पति शास्त्रविशारद
अनुयोगाचार्य ओं ह्रीं श्री महोपाध्याय श्रीदर्शनविजयजीगणिजीने,
तथा अनुयोगाचार्य पद्म्यासजी श्रीप्रतापविजयजीगणिजीने सबत
१९६९ मा कपटव्रजमा भट्टारक सूरीश्वरजीमहाराजश्रीए भग-
वतीजीना योगोद्वहन करावी श्रीसधना विशाल हर्ष साथे गणि-
पद पद्म्यासपद अनुयोगाचार्यपद आप्या हता ते सुविदितज छे.

हालना चालू वर्ष १९७३ ना मागशर वदी ३ ने दिवसे
श्रीसादरी-शहरमा भट्टारक सूरीश्वरजीमहाराजसाहेबे श्रीमान् न्या-
यवाचस्पति शास्त्रविशारद अनुयोगाचार्य ओं ह्रीं श्री महोपा-
ध्यायजीश्री दर्शनविजयजीगणिजीमहागजने तथा ग्रन्थकर्ता महा-
शय श्रीमान् सिद्धान्तवाचस्पति न्यायविशारद अनुयोगाचार्य ओं ह्रीं
श्री महोपाध्यायजी श्रीउदयविजयजीगणिजीने न्यायवाचस्पति
शास्त्रविशारद तथा सिद्धान्तवाचस्पति न्यायविशारद

વિરુદ્ધે સાથે ઉપાધ્યાયપદ શ્રીસંઘના અપાર હર્ષ સાથે આપવામા આન્યુ છે-આ શુભપ્રસંગે-ગોલવાડ વિગેરે માન્તના હજારો માણસો તથા-અમદાવાદ-સ્વભાત-ભાવનગર-ચોટાદ વિગેરે સ્થલોના શેઠ માણેકલાલભાઈ મનસુખભાઈ-શેઠ પ્રતાપસિંહભાઈ મોહોલાલભાઈ તથા તત્ત્વવિવેચક સમાના સમાસદો તથા શેઠ અમરચંદ જસરાજ-શેઠ પોપટભાઈ અમરચંદ-શેઠ હગનભાઈ અમરચંદ વિગેરે અનેક ગૃહસ્થો પચાર્યા હતા

આ શુભ પ્રસંગે-સાદરીના-નયમલ્લી મલ્લચંદગાલા તથા ભૂરજી પૂનમચંદ વિગેરે ગ્રહસ્થોળ સમવસરણની રચના-નવકારશી-ઓ વિગેરે શાસનોત્તતિ કાર્યમા પુષ્કલ દ્રવ્યનો વ્યય કર્યો હતો તેમજ શેઠ મનસુખભાઈના પુનરત્ન શેઠ માણેકલાલભાઈ મનસુખભાઈ પણ આ શુભપ્રસંગે-જુદા જુદા ગામોના ધાર્મિક-કાર્યોમા પુષ્કલ સલાવતો કરી વીતરાગ ધર્મની અનુમોદના કરાવી છે-તેમજ અમદાવાદની શ્રી તત્ત્વવિવેચક સમાના મેમ્બરો તથા ભાવનગરના શેઠ અમરચંદ જસરાજ તથા સ્વભાતના શેઠ પોપટભાઈ અમરચંદ તથા શેઠ હગનભાઈ અમરચંદ વિગેરે ગ્રહસ્થોળ પણ શાસનોત્તતિના સત્કાર્યોમા દ્રવ્યવ્યય કર્યો છે આ પ્રસંગે પદ્માસજીશ્રી પ્રેમવિજયજીગણીજી તથા પદ્માસજી શ્રીસુમતિવિજયજીગણીજીને પણ ઉપાધ્યાયપદ આપવામા આન્યુ છે આવી રીતે જે મહાત્માના ઉપાધ્યાયપદના મહોન્સવ પ્રસંગે શાસનોત્તતિના શુભકાર્યો તથા તેમજ જેમના વિદ્વત્તા વિગેરે સદ્ગુણો સુપ્રસિદ્ધજ છે તેજ મહાત્મા સિદ્ધાન્તવાચસ્પતિ ન્યાયવિશારદ અનુયોગાચાર્ય ઓઁશ્રી મહોપાધ્યાયજી શ્રીઉદયવિજયજીગણીજી આગ્રન્યના કર્તા છે આ ગ્રન્થ ઉપરાત તેઓશ્રીના ચીજા પણ અનેક ગ્રન્થોની રચના કરી છે અમે આશા રાખીએ છીએ કે હલચે હલચે તે ગ્રન્થો

પણ જનસમાજમા પ્રસિદ્ધ કરવા અમો ભાગ્યશાળી બનીશુ, આ ગ્રંથકર્તા મહાત્માની જન્મભૂમિ શ્રીસ્તમતીર્થ (સ્વમાન) છે તેઓશ્રીનો શ્રીશ્રીમાલિ (વિશાશ્રીમાલિ) જ્ઞાતિના શા ઝોટાલાલ પાનાચંદના કુલદીપક પુત્રરૂપે રત્નકુશિણી માતા બાડ પરમનની કુશિયે સવત્ ૧૯૪૪ મા જન્મ ધારણ કર્યો હતો, અને લઘુવયમાજ તેઓ સાહેબજી દીક્ષા હટ આવા સુશોભિતપદો મેલવવા તથા ગ્રંથો બનાવવા ભાગ્યશાળી નીવડ્યા છે.

પ્રસંગોપાત અમારે કહેવું જોડ્યે કે- મટ્ટારકશ્રી સૂરીશ્વરજી મહારાજના શિષ્યરત્નોપૈકી ન્યાયવાચસ્પતિ શાસ્ત્ર વિશારદ અનુયોગાચાર્ય ઓ હો શ્રી મહોપાધ્યાયજી દર્શનવિજયજીગણિજી મહારાજે પણ “સ્યાદાદચિન્દુ” ત્રિગેરે ન્યાયના અર્પૂર્વગ્રંથો બનાવેલા છે તે પણ અમે આશા રાખીયે હોયે કે જૈનમજાની સન્મુખ પ્રસિદ્ધિમા મૂકવા ભાગ્યશાળી બનીશુ તેમજ બીજા શિષ્યરત્ન અનુયોગાચાર્યપદ્યાસજીશ્રીપ્રતાપવિજયજીગણિજીમહારાજે પણ “નૂતનસ્તોત્રસંગ્રહ” તથા “પ્રાકૃતરૂપાવલી” ગ્રંથો બનાવ્યા છે જે પ્રસિદ્ધ થયેલા છે. તેમજ તેઓશ્રીપૂ બનાવેલા બીજા પણ ગ્રંથો છે તેમજ મહંમ શિષ્યરત્ન પ્રવર્તક શ્રીપશોવિજયજી મહારાજ પણ એક નામીયા વૈયાકરણ તથા શીવ્રકવિ તરીકે પ્રસિદ્ધ હતા અને તેઓનો બનાવેલો- “સ્તુતિકલ્પલતા” નામનો ગ્રંથ પ્રસિદ્ધિમા મૂકાયેલો છે શ્રીમાન્ શિષ્ય શ્રીવિજયજીમહારાજની બનાવેલી “જિનસ્તવનચોવીશી” પણ પ્રસિદ્ધિમા મૂકાયેલી છે તેમજ મટ્ટારક-શ્રીમાન્ના પ્રશિષ્ય અને ગ્રંથકર્તા મહારાજના શિષ્ય શ્રીમાન્ નન્દનવિજયજીમહારાજનો બનાવેલો “સ્તોત્રમાનુ” નામનો ગ્રંથ

प्रसिद्धिमा यूकावेळो छे

ग्रन्थकर्ता तेमज उपर्युक्त ग्रन्थकर्ताओ के जेओण जैन-प्रजाने ज्ञानदान करी उपकार कयों छे तेओनो अन्त करणपूर्वक आभार मानीये छीये, अने आवा शिष्यरत्नोने विद्वान् बनावनार भट्टारकध्रीमान् सूरेश्वरजीमहाराजनो पण अमो बारवार अन्त करणपूर्वक आभार मानीये छीये, तेमज उपर्युक्त महात्माओ तथा बीजा शिष्योने ज्ञानमा मदद करनार शेठ मनसुरभाइ भगुभाइ तथा तेमना पुनरत्न शेठ माणेकलालभाइने धन्यवाद आपवापूर्वक तेओश्रीनी धर्मकार्यनी अमो अनुमोदना करीये छीये

आ ग्रन्थ उपाववामा द्रव्यनी सहाय आपनार-माढवीनी पोछना रहीश-वेवरीया जमनादास झीराचदनो पण अमो आमार मानीये छीये-छेवटे उपर्युक्त महात्माओ जैनकोमना हितने माटे अनेक ग्रन्थोनी रचना करे तेमज अन्य मुनिमहाराजाओ पण आवीज रीते जैनकोमना हितने माटे ग्रन्थोनी रचना करी उपकार करे तेदछ कह्यो अमे आ प्रस्तावना संपूर्ण करीये छीये

आ ग्रन्थमा मुद्रणदोषधी या दृष्टिदोषधी भल रही गइ होय तो सुधारी सुजो वाचशे

॥

श्रीधर्मणसध चरणकमलोपासक
बाबूलाल बापुलाल शाह



॥ अहम् ॥

॥ ऐदयुगीनश्रीसप्तशरण्यक्रमकृजेभ्यो निखिलगुणरत्नरोहण-
गिरिभ्यो भट्टारकश्रीतपोगच्छाचार्यश्रीमद्-
विजयनेमिसूरीश्वरेभ्यो नमो नमः ॥

॥ तदन्तेवासिविनेयसिद्धान्तवाचस्पति-न्यायविशारद-
अनुयोगाचार्य-श्री ह्रीं श्री महोपाध्याय-श्रीमद्

उदयविजयगणिना
विनिर्मिता ॥

॥ जैनतत्त्वपरीक्षा. ॥

सुरासुरनतं नौमि, वीर विश्वार्थवेदिनम् ।
सर्वकर्मविनिर्मुक्त, वागीश शिवसौख्यदम् ॥१॥
नमस्कृत्य तमोपोह, स्यात्कारकिरणान्वितम् ।
तीर्थकृतसूक्तमार्त्तण्ड, भव्यपाथोजबोधकम् ॥२॥
ऐदयुगीनसङ्घस्या-धिप नत्वा मुहुर्गुरुम् ।
नेमिसूरिं मुदा वक्ष्ये, जैनतत्त्वपरीक्षणम् ॥३॥

इह ह्यनादिमहामोहमतङ्गजमालिन्यनवरतदुः-
खावर्त्तपरम्परापरिगते जन्मजरामरणहर्षासर्परोगो-
द्देगगोकाधिव्याध्युपाध्युपद्रवसङ्कटमकरशतसहस्रोप-
निपातसङ्कुलैः सभेदप्रभेदनारकतिर्यग्गरामरगतिच-
तुष्कदिक्चक्रवाल इष्टानिष्टवियोगसम्प्रयोगवीची-

मालाकरन्वितेऽनन्तानुबन्ध्यादिकपायपातालकलशा-
वगाढमूले रागद्वेषावसायवाडवानलदन्दह्यमानानन्त-
जन्तुमालाकुले विचित्रकर्मपरिणत्यगाधसलिले भीमे
भवार्णवे निमज्जता तदुत्तितीर्ण्णा जन्तूना तदुत्तरण-
तन्त्र तत्त्वावबोधतरण्ड एव सुक्ष्म ॥ यदभ्यधायि,

“विना ज्ञानं च चारित्र्यं, कर्मणा न प्रमोचनम् ।

न सम्यक्तव प्रिना ते तु, तच्च तत्त्वावबोधत ॥१॥

ततश्च कर्मनिर्मुक्ते-भवेन्मुक्तिपुरीं प्रति ।

गमनं भव्यजन्तूना, परमानन्ददायकम् ॥२॥

सा दृष्टिर्द्विविधा प्रोक्ता, नैसर्गी चोपदेशजा ।

केपाश्चिन्मुक्तियोग्यानां, सा निसर्गाद्बुधैर्मता ॥३॥

केपाश्चिदुपदेशात् सा, मतेव तत्त्वकोविदैः ॥

तत्त्वज्ञप्युपमस्तस्मा-दुपदेशो भवान्तद ॥४॥ ’

स एव यथावस्थिततत्त्वावबोध परमतनिराकरणपूर्-
वकस्वमतव्यवस्थापनरूपपरीक्षयेव सम्भवति ॥ विबुध-
जनमान्या सा परीक्षा च ज्ञानपरोक्षज्ञप्तिनादिभाट्टानां
स्वसमानाधिकरणस्यानन्तरसमयसमुत्पदिष्णुमानसेन
ज्ञानज्ञानविदा यौगानामचेतनज्ञानवादिसाङ्ख्यानाञ्च
लोकालोकवार्तिकद्रव्यपर्यायात्मकानेकपदार्थसार्थविलोप-
कब्रह्माद्वैतनादिना शून्यवादिसौगतानाञ्च निर्विकल्पकप्र-
त्यक्षप्रमाणत्वादिनां ताथागतानां स्वलक्षणावगाहित्वा-

न्निर्विकल्पकस्यैव प्रमाणत्वमिति मन्यमानानां चार्वाका-
 णाञ्च कदाग्रहग्रह निग्रहीतु सशयविपर्ययानध्यवसायानां
 स्वसमयप्रसिद्धदर्शनस्य च प्रामाण्यमपाकर्तुं गृहीतस्वपर-
 व्यवसायिविशेषणज्ञानरूपप्रमाणाद्भवति ॥ अतस्तदेवादौ
 निरूप्यते । तत्प्रमाणद्विविधम्, प्रत्यक्ष परोक्षञ्चेति । तत्रा-
 दिम द्विविधम्, सांव्यवहारिकपारमार्थिकभेदात् । उदीची-
 नञ्च स्मरणप्रत्यभिज्ञानतर्कानुमानागमभेदात् पञ्चधेति ।
 ननुप्रत्यक्षमेकमेव प्रमाणमिति चार्वाकैरभिहितत्वात् त-
 देवानुमानसहित द्विविधमेवेति बौद्धवैशेषिकसम्मतत्वा-
 देतद्द्विविधमप्यागमेन सह त्रिविधमेवेति कपिलोक्त-
 त्वादेतच्चितयमप्युपमानेन सह चतुर्विधमित्यक्षपादो-
 क्तेस्तदेतच्चतुष्कमप्यर्थापत्त्या सह पञ्चधेति प्रभाकरप्र-
 तिपादनात् पञ्चापि तान्यनुपलब्ध्या सह षडेवेति भट्ट-
 वेदान्तिनोरुक्तेश्चैव सम्भवेतिह्यप्रतिभादिस्वभावानां
 प्रभृतानामपि सत्त्वात्, तथा चाभ्यधिष्महि-

“प्रत्यक्ष मानमेकन्तु, चार्वाकैरभिधीयते ।

अनुमानेन युक्तन्तद्, द्विधा बौद्धैर्विवेचितम् ॥१॥

तदेव द्विविधं प्रोक्तम्, कणभक्षानुयायिभिः ।

आगमेनान्वित तत्तु, त्रिधा कपिलसम्मतम् ॥२॥

त्रितयन्तूपमानेना-न्वित मान चतुर्विधम् ।

अक्षपादेन तत्प्रोक्तम्, स्वमतालम्बित प्रति ॥३॥

अर्थापत्त्या सहैतच्च, पञ्चधाऽऽह प्रभाकर ।

पञ्चाप्यनुपलब्ध्या पद, तान्याहुर्भट्टस्नव ॥ ४ ॥

पङ्चै वेदान्तिनोऽप्याहु, सम्भयाद्यानि चापरे ।

प्रभूतानामपीहेत्यम्, प्रतिपत्तिरनेकधा ॥५॥”

इति । तत्कथमेव सङ्गच्छते यद्द्विविध प्रमा-
णमितीति चेत्, तन्न, अनुमानस्य परोक्षरूपप्रमाणत्वस-
मर्थनेन प्रत्यभिज्ञादीनां प्रमाणत्वसत्त्वेनोपमानादीनां
प्रत्यभिज्ञादिप्यन्तर्भागेन च चार्वाकाद्यभिहितानामुन्म-
त्तप्रलपितप्रायत्वात् । ननु प्रत्यक्षस्येन्द्रियजन्यत्वाविशेषे
कथं द्विभेद इति चेत्, स्पष्टताजीवातुकस्य तस्येन्द्रि-
यमात्रजन्यत्वस्यासिद्धे, साव्यवहारिकप्रत्यक्षस्य बाह्य-
सापेक्षत्वात् पारमार्थिकस्य चात्मसापेक्षत्वादिति । साव्य-
वहारिकमपीन्द्रियनिवन्धनमनिन्द्रियनिवन्धन चेति द्वि-
भेदम् । इन्द्रियाण्येव स्पर्शनादीनि पञ्च करणानि वस्तु
प्राप्याप्राप्य च यज्ज्ञानजनयन्ति तदिन्द्रियनिवन्धनम् ।
मन एवासाधारणकारण यस्मिस्तदनिन्द्रियनिवन्धनम् ।
न च सर्वेष्वपि प्रत्यक्षेषु मनो व्याप्प्रियत एवेति कथं
तद्द्विविधमिति वाच्यम् । करणभेदेन तद्वेदात्, तथाहि
यदसाधारणकारण तदेव करणमिति नियमात् स्वप्ना-
वस्थाया बाह्येन्द्रियव्यापारनिगमाद्बाह्यप्रत्यक्षाभावेन
बाह्यप्रत्यक्ष इन्द्रियाण्येवासाधारणानि कारणानीति ता-

न्येव करणानि न मन इति । किञ्चासङ्गिप्रत्यक्षे व्यभि-
चारेण सर्वप्रत्यक्षेषु मनसो व्याप्रियमाणत्वस्यासिद्धेः ।
ननु वस्तु प्राप्याप्राप्येति कथम्, सर्वेषामप्यक्षाणां सम्बद्ध-
वस्तुग्राहित्वेन प्राप्यकारित्वात्, यदवादि “सम्बद्धवर्त्तमान-
हि गृह्यते चक्षुरादिना” इति चेत्, न स्पर्शनरसनघ्राणश्रोत्रा-
णां यथायथ वदस्पृष्टादिवस्तुग्राहकत्वेन प्राप्यकारित्वात्
चक्षुर्मनसोस्तद्विपरीतत्वेनाप्राप्यकारित्वादिति । अत्राहु-
र्वौद्धाः-श्रोत्रस्याप्यप्राप्यकारित्वाच्चतुर्णां प्राप्यकारित्वम-
सिद्धम् । तथा हि-यद्यदिग्देशव्यपदेशकारि तत्तदप्राप्य-
कारि, यथा लोचनम् । अप्राप्यकारित्वव्याप्यदिग्देशव्यपदे-
शकारित्ववच्छ्रोत्रम् । यन्न दिग्देशव्यपदेशकारि तन्नाप्राप्य-
कारि, यथा रसना । दिग्देशव्यपदेशकारि चेदम् । इत्यन्व-
यव्यतिरेकाभ्यामुदाहरणोपनयाभ्यामवयवाभ्यामप्राप्य-
कारित्वं श्रोत्रस्य । न च दिग्देशव्यपदेशकारित्वस्यासि-
द्धिः, प्राच्यादिदिक्स्थितपुरुषोच्चारितशब्दे प्राच्यादित
आगतोऽयमिति प्रतीतेः । इति चेन्मैवम् । गन्धस्पर्शयो-
रपि तथाप्रतीतत्वाद्घ्राणस्पर्शनयोरप्यप्राप्यकारित्वप्रस-
क्तेः । न च तत्तद्गन्धस्पर्शादीनामनुमानत कारणान्यव-
गम्य तथाप्रतीतिः, शब्देऽप्येव वक्तुं शक्यत्वात् । किञ्च
श्रोत्रस्य दिग्देशविषयकत्वमपि न युक्तियुक्तम्, शब्दस्यैव
श्रोत्रविषयत्वात्, “श्रोत्रविषया शब्दा” इति वचनात्,

अन्यथा तेषामपि शब्दत्वप्रसङ्गः । किञ्चेन्द्रियाणां रूपि-
द्रव्यग्राहकत्वात् दिग्देशस्य चाकाशभागरूपस्यारूपित्वेन
नेन्द्रियग्राह्यत्वमिति श्रोत्रेण तद्ग्रहणायोगः । शब्दस्य तु
यथा रूपिद्रव्यत्वं तथा समनन्तरमेव वक्ष्यते विस्तरेण ।
ननु यथा स्पर्शनादीनां प्राप्यकारित्वेन चन्दनाग्निकृताव-
नुग्रहोपघातौ भवतः, तथा श्रोत्रस्यापि शब्दकृतौ तौ स्या-
तामिति चेत्, सत्यम्, भवतः एवानुग्रहोपघातौ पाटववाधि-
र्यलक्षणौ श्रोत्रस्यापि । तदुक्तं मलयगिरिपूज्यैरावश्यक-
रुत्तौ नन्दीवृत्तौ च, “दृश्यते हि सद्योजातवालकानां कर्ण-
देशाभ्यर्णं गाढास्फालितझल्लरीझात्कारश्रवणस्फोटः”
इत्यादि, अत एव भगवतस्तीर्थकरस्य जन्ममहोत्सवाव-
सरे दिक्कुमारिका एत्यायोजनं सर्वतर्केन मेदिनीशुद्धिप्र-
भृतिकं चन्दनरक्षापोद्दलिकापर्यवसानं सर्वं स्वकृत्यं कृत्या
भगवतः कर्णपाटवनिमित्तं पापाणद्वयं गृहीत्वा वादय-
न्ति, तथा चोत्तमावश्यकटीकायां भवविरहसूरिभिः,
“भगवतो तित्थगरस्तः कण्ठमूलसि दुवे पाहाणवद्वते
टिटियावति” इति । यदि च श्रोत्रस्याप्राप्यकारित्वमेव,
तदानुकूलवायुके शब्दे किं दूरतोऽपि बुद्धिरन्यथा निकटे
ऽपि सा न । न च पटुघटितद्वारे कथं शब्दबुद्धिस्ततः श-
ब्दस्यानागतेरिति वाच्यम् । यथा गन्धबुद्धिस्तत्र तथा त-

१ भगवतस्तीर्थकरस्य कर्णमूले द्वौ पापाणगोटकौ वादयन्ति ।

स्या अपि सिद्धेः ॥ वस्तुतस्तु द्रव्यशब्दस्य जीवपरिगृही-
 तभाषायोग्यपुद्गलसमूहत्वेन भावशब्दस्य च बहिर्नि-
 र्गतनिर्गच्छद्भाषापरिणामपरिणतभाषावर्गणापरमाणुस-
 मूहत्वेन सूक्ष्मत्वात् कपाटादिनाऽप्रतिबद्धस्य बहिराग-
 मनत एव बुद्धिः । तथैव प्रज्ञप्त्याख्यपञ्चमाङ्गे द्वितीयश-
 तकपष्टोद्देशके प्रज्ञापनायां चैकादशभाषापदे आवश्यक-
 सूत्रस्पर्शिकनिर्युक्तिटीकायां च प्रतिपादितम् । एवञ्च
 श्रोत्रस्य सिद्ध प्राप्यकारित्वम् । प्रतिपादिता च श्रोत्रस्य
 प्राप्यकारितार्थान्तरव्याजेन प्रज्ञप्त्याख्यपञ्चमाङ्गे पञ्च-
 मशते चतुर्थोद्देशके । “छउमत्ये ण मणूसे आउडिज्जमा-
 णाइं सदाइ सुणेइ त जहा सखसदाणि वा जाव झुसि-
 राणि वा ताइ भते कि पुट्टाइ सुणेइ अपुट्टाइं सुणेइ ।
 गोयमा । पुट्टाइ सुणेइ नो अपुट्टाइ” इत्यादि ॥ तथा
 च भगवत्यां द्वितीयशतकचतुर्थोद्देशके प्रज्ञापनायाञ्च
 पञ्चदशेन्द्रियपदप्रथमोद्देशकेऽपि “पुठपविट्ठत्ती”त्यादिना
 श्रोत्रादीनि चक्षूरहितानि स्पृष्टमर्थं प्रविष्टञ्च गृह्णन्ती-
 त्यादि निगदितम् । अत एव च “शब्दोऽपि स्वपरिणाम-
 मजहइ द्वादशयोजनप्रमितात् प्रदेशादागतः श्रोत्रेण
 प्राप्यकारिणोत्कर्षाइ गृह्यते ” इत्याद्यावश्यकटीकायां

१ छत्रस्यो मनुष्य आकुट्यमानान् शब्दान् शृणोति तद्यथा
 शङ्खशब्दान्वा शुषिराणि वा तानि भदन्त किं स्पृष्टानि शृणोति
 अस्पृष्टानि शृणोति । गौतम । स्पृष्टानि शृणोति नो अस्पृष्टानि ।

हरिभद्रसूरिभिः प्रोक्तं सद्गच्छते ॥ इत्थञ्च श्रोत्रस्य प्रा-
प्यकारित्वेन तस्य व्यञ्जनावग्रहो न चक्षुर्मनसोऽस्त्यप्युप-
पद्यते । तथा चोक्तं चतुश्चत्वारिंशदुत्तरचतुर्दशशतग्रन्थ-
सूत्रणसूत्रधारैः श्रीमद्धरिभद्रसूरिभिः शिष्यहिताग्न्याया-
मावश्यकटीकायां “शब्दादिपरिणतद्रव्याणां व्यञ्जना-
नामवग्रहो व्यञ्जनावग्रह इति अयञ्च नयनमनोवर्जंन्द्रि-
याणामवसेय इति, न तु नयनमनसोऽप्राप्तकारित्वा-
दिति” ॥ एतेन श्री श्रमणसङ्घसमुद्रोत्कपेन्दुभिः श्रीमद्यशो-
विजयनाचकपुङ्गवैरपि व्यञ्जनेन शब्दादिपरिणतद्रव्य-
निकुरुम्बेण व्यञ्जनस्य श्रोत्रेन्द्रियादेरवग्रहः सम्यन्धो व्य-
ञ्जनावग्रह इत्यादि ज्ञानविन्दाख्यप्रकरणे व्यञ्जनावग्रह-
व्युत्पत्तिर्या प्रतिपादिता साऽपि सूपपादा । व्यक्तीकृतश्चैपो-
ऽर्थः द्रव्यलोकप्रकाशे तृतीयसंगे श्रीविनयविजयोपाध्यायैः,

“प्राप्तार्थावच्छेदकत्वात्, श्रवणादीनि जानते ।

अङ्गुलासङ्ख्येयभागा—दपि शब्दादिमागतम् ॥१॥

चतुर्णामत एवैषा, व्यञ्जनावग्रहो भवेत् ।

दृष्टान्तान्नव्यमृत्पात्र—शयितोद्बोधनात्मकात् ॥२॥

यथा शरावकं नव्यं, नैवैकेनोदविन्दुना ॥

मिलयते किन्तु भूयोभिः, पतद्भिस्तेर्निरन्तरम् ॥३॥

एव सुप्तोऽपि नैकेन, शब्देन प्रतिबुध्यते ॥

किन्तु ते पञ्चपैः कर्णैः, शब्दद्रव्यैर्भूते सति ॥४॥ इत्यादि,

अत एव च सामान्यावबोधात्मकस्य दर्शनस्य चक्षु-
दर्शनाचक्षुर्दर्शने इति भेदो सङ्गच्छते। तथा हि बाह्ये-
न्द्रियस्य चक्षुष एवाप्राप्तकारित्वात्तद्वर्शनमन्यत्रान्यस्या।
ननु सामान्यत इन्द्रियानिन्द्रियजन्य सामान्यावबोधा-
त्मक व्यावहारिकमेकमेव दर्शन स्यात् किं चक्षुर्दर्शन-
मचक्षुर्दर्शनमिति विभागेनेति चेत्, न, अवान्तरविशेष-
द्योतनेन शिष्यमतिव्युत्पत्तिफलत्वात् । न चैव सती-
न्द्रियदर्शनमनिन्द्रियदर्शनमित्येव वाच्यम्, न तु
चक्षुर्दर्शनमचक्षुर्दर्शनमिति, अन्यथान्येन्द्रियजान्यपि
तानि चक्षुर्दर्शनमिव भेदमापद्येरन्निति वाच्यम्। वस्तूनां
सामान्यविशेषोभयात्मकत्वात् तत्कीर्तनमपि सामान्य-
विशेषोभयरूपेणैवेति शिष्टसमयपरिपालनाय चक्षुर्दर्श-
नमिति विशेषेणाचक्षुर्दर्शनमिति च सामान्येन दर्श-
ननिर्देशात् । तथा चोक्त नवाङ्गीटीकाकर्तृभिः पूज्य-
पादश्रीमदभयदेवसूरिभिः प्रज्ञप्त्यारव्यपञ्चमाङ्गस्य प्र-
थमशतकतृतीयोद्देशकटीकायाम्, “ सामान्यविशेषा-
त्मकत्वाद्बस्तुनः क्वचिद्विशेषतस्तन्निर्देशः क्वचिच्च सा-
मान्यतः, तत्र चक्षुर्दर्शनमिति विशेषतोऽचक्षुर्दर्शनमिति
च सामान्यतः ” इत्यादि । ननु श्रोत्रदर्शनमश्रोत्रद-
र्शनमित्यादिना प्रकारान्तरेणापि सामान्यविशेषाभ्यां
तन्निर्देशसम्भव इति चेत्, सत्यम्। तथापि चक्षुषो-

प्राप्यकारित्वप्रतिपत्तये चक्षुर्दर्शनमिति विशेषतस्त-
न्निर्देशादर । अन्येषान्त्वप्राप्यकारित्वाविशेषेणाच-
क्षुर्दर्शनमिति सामान्यतो निर्देश । मनसस्त्वप्राप्यका-
रित्वेऽपि तदपेक्षिण प्राप्यकारीन्द्रियस्य प्रभूतत्वात्तद-
र्शनस्याचक्षुर्दर्शन एवान्तर्भाव इत्यत सिद्ध श्रोत्रस्य
प्राप्यकारित्वम् ॥ तथा चाप्रत्यक्षनिर्मुक्तावप्युक्त पूज्ये
“गृह्ण सुणेइ सद्” इत्यादि ॥

भणित च भाष्यकारेण जिनप्रवचनप्रदीपेन जिन-
भद्रगणिक्षमाश्रमणेन सयुक्तिकम्,

“पाँवति सद्गन्धा, ताइ गतु सय न गिणहन्ति ॥”

इत्यादि ॥ सवादितश्चायमर्थो रत्नाकरावतारि-

काया रत्नप्रभसूरिभि

“ एवञ्च प्राप्य एवैष, शब्द श्रोत्रेण गृह्यते ।

श्रोत्रस्यापि तत् सिद्धा, निर्वाधा प्राप्यकारिता ॥१॥”

अथेह योगा सङ्गिरन्ते, सुष्ठु श्रोत्रस्य प्रा-
प्यकारित्व, किन्तु यदुदित शब्दस्य भाषावर्गणाप-
रमाणुसमूहत्वेनेति, तन्न सहामहे ॥ तथा हि शब्दो

१ स्पष्ट गृणोति शब्दम्, २ प्राप्नुत (अन्यत आगत्य)
शब्दगन्धौ ते, गत्वा स्वयं (ते शब्दगन्धदेस शब्दगन्धौ) न गृह्णीत
॥ विशेष गा० २०६ ॥

गुणश्चक्षुर्ग्रहणयोग्यवहिरिन्द्रियग्राह्यजातिमत्त्वात्, यो
यश्चक्षुर्ग्रहणयोग्यवहिरिन्द्रियग्राह्यजातिमान् सः स गु-
णः, यथा स्पर्शः, चक्षुर्ग्रहणयोग्यवहिरिन्द्रियग्राह्यजा-
तिमांश्चायम्, चक्षुर्ग्रहणयोग्यवहिरिन्द्रियग्राह्यजातिम-
त्त्वाद्गुणः, इति. न्यायेन शब्दस्य गुणत्वसिद्धेरिति चेत्,
न, अप्रयोजकत्वात् । अन्यथाऽऽकाशादिवद्रूपित्वेना-
ऽऽत्मनोऽप्यचेतनत्वापत्तिः । न च शब्दस्य परमाणु-
समूहत्वे घटादेरिव चाक्षुषस्पर्शनाप्रतिरिति वाच्यम् ।
तस्य सूक्ष्मपरिणामपरिणतत्वेन चक्षुःस्पर्शनायोग्यत्वा-
त् । न चैव श्रावणमपि माभूदिति वाच्यम् । अन्येन्द्रि-
यगणाच्छ्रोत्रस्य प्रायः पटुतरत्वेन भाषापरिणतानां
सूक्ष्माणामपि तेषां तद्ग्रहणयोग्यत्वात् । तथोक्त
भवविरहसूरिभिः शिष्यहितायामावश्यकवृत्तौ “ तस्य
(शब्दस्य) सूक्ष्मत्वाद्भावुकत्वात् प्रचुरद्रव्यरूपत्वात्
श्रोत्रस्य चान्येन्द्रियगणात् प्रायः पटुतरत्वात् स्पृष्ट-
मात्रमेव शब्दद्रव्यनिबह गृह्णातीत्यादि” ॥ भणितमि-
दमर्थतः शब्दग्रहणप्रक्रियाप्रदर्शनद्वारा लोकप्रकाशे
विनयविजयोपायायैरपि,

“ स्पर्शादिद्रव्यसङ्घाता-पेक्षया द्रव्यसहतिः ।

बह्वी सूक्ष्मासन्नशब्द-योग्यद्रव्याभिवासिका ॥१॥

तन्निर्वृतीन्द्रियस्यान्त-र्गतोपकरणेन्द्रियम् ॥

स्पृष्ट्वापि सद्यः कुरुते-भिव्यक्तं सा स्वगाचराम् ॥२॥

अन्येन्द्रियापेक्षया च, श्रवण पटुशक्तिकम् ॥

ततः स्पृष्टानेव शब्दान्, गृह्णातीत्युचितं जगु ॥३॥”

न च श्रोत्रेन्द्रिय द्रव्याग्राहक रूपस्पर्शाग्राहकवहिरिन्द्रियत्वाद्रसनावदित्यनेनार्थतः शब्दस्य द्रव्यत्वे प्रतिक्षिप्ते क्रियात्वादेरसम्भवेन गुणत्वसिद्धिरिति साम्प्रतम् । शब्दो द्रव्य क्रियावत्त्वात् इत्यनुमानेन द्रव्यत्वसिद्धेः, श्रोत्रसयोगेनैव तद्ग्रहात् पूर्वोक्तानुमानस्याप्रयोजकत्वात्, न च शब्दे क्रियावत्त्वासिद्धिः, सहरण-वायुवहनादिना तत्सिद्धेः । तथा चोक्तं तत्त्वार्थटीकायां सिद्धसेनगणिभिः । “स चायाति श्रोत्रदेशमाशु पुद्गलमयत्वे सति सक्रियत्वात्, सक्रियत्वं वायुनोद्धत्तमानत्वाद् धूमस्येव, गृहादिषु पिण्डीभवनात्, विशेषतश्च द्वारानुविधानात् तोयवत्, प्रतिघाताच्च नितम्बादिषु वायुवत् ” इत्यादि, आह च भाष्यसु धाम्भोनिधिर्भगवाञ्जिनभद्रगणिक्क्षमाश्रमणो गन्धशब्दयोर्घ्राण-श्रवणदेशप्राप्त्या हेतुत्वप्रतिपादनमियेण तयोः पुद्गलमयत्वसाधनप्रसङ्गे ।

“ज’ ते पोग्गलमडया, सक्किरिया वायुवहणाओ ।
धूमो व्व सहरणओ, दाराणुविहाणओ विसेसेण ॥
तोयं व णितयाइसु, पडिघायाओ अ वाउव्वत्ति॥१॥”
उक्तश्चायमर्थो विनयविजयोपाध्यायैरपि,

“गन्धादिद्रव्यवद्वाता-नुकूल्येन प्रसर्पणात्”

इत्यादि। तथा च शब्दः क्रियावान् संहरणादिमत्त्वात्
इत्याद्यनुमानतः प्रत्यक्षतोऽपि चागतोऽयं शब्द इत्या-
दिना क्रियावत्त्वसिद्धेः । न च तत्प्रयोजकवायुसहर-
णाक्षोक्तप्रक्रिया सङ्गच्छत इति वाच्यम्, मृदङ्गध्वन्या-
दिषु वायोरनुपलम्भात्तत्प्रतिध्वनेरनुपपत्तेः, स्त्रीपुंनपु-
सकोच्चरितशब्दप्रतिध्वनिषु वैजात्यानुपपत्तेश्चेत्यादिक
बहुतरमूनीयम् तत्तु वक्ष्यत उत्तरत्र इहैव । न च
वाय्वोपाधिक्येव शब्दे गतिरनुभूयमानेति वाच्यम् ।
आगतेयमिन्द्रनीलप्रभेत्यादिवत्तस्या औपाधिकीत्वा-
सम्भवात् । किञ्च शब्दे क्रियानभ्युपगमे तस्य श्राव-
णमप्यनुपपन्न शब्दस्य तत्रानागतेऽश्रोत्रस्य च शब्ददे-
शेऽगमनात् । तथा चोक्तं महामहोपाध्यायन्यायवि-
शारदन्यायाचार्यैर्भगवद्यशोविजयवाचकैस्त्वकृतन्या-
यालोके प्रथमप्रकाश आत्मविभुत्वस्वर्णने “अन्यथा

१ यत्तौ (गन्धशब्दौ) पुद्गलमयौ, सक्कियौ वायुवहनात् ॥
धूमवत्सहरणतः (गृहादिषु पिण्डीभवनात्) द्वाराणुविधानतो विसे-
सेण ॥ तोयवत् नितम्बादिषु (गिरिशुष्कादिषु) प्रतिघातात् वायु-
वदिति ॥ विश० गा० २०६, २०७ ॥

(शब्दक्रियाभावे) श्रोत्रेण शब्दग्रहण न स्यात् तस्य शब्ददेशेऽगमनात् गमने वाऽवान्तरालवर्तिशब्दानामपि ग्रहणप्रसङ्गात् अनुवातप्रतिवाततिर्यग्वातेषु च प्रतिपत्यप्रतिपत्तीपत्प्रतिपत्तिभेदाभावप्रसङ्गाच्च तस्य तत्कृतोपकाराद्ययोगात्” । न च भेर्याद्यवच्छेदेन जनितेनाद्यशब्देन निमित्तपवनतारतम्यातारतम्ये कदम्बगोकलकवीचीतरङ्गन्यायेन जनितेष्वनुपरिपाटीत कर्णदेशप्राप्तेषु शब्देषु नानुपपत्ति श्रावणस्येति साम्प्रतम् । चापमुक्तवाणसमानजातीयै प्रतिक्षणप्रभवैरन्यैरेव लक्ष्यप्राप्तिरिति ब्रुवत शाम्यस्यापि प्रामाणिकत्वापत्तेः । एतेन “आद्यशब्देन वहिर्बशदिगवच्छिन्नोऽन्य शब्दस्तेनैव शब्देन जन्यते तेन चापर एव क्रमेण श्रोत्रोत्पन्नो गृह्यते इत्यादि” तथा—

“ वीचीतरङ्गन्यायेन, तदुत्पत्तिस्तु कीर्तिता ॥

कदम्बगोलकन्याया—दुत्पत्ति कस्यचिन्मते ॥१॥ ”

इति विश्वनाथपञ्चाननवचो “भेर्यादिदेशमारभ्य द्वितीयादिशब्दा शब्दजा” इति तर्कसङ्ग्रहदीपिकाकारवचनमपि व्युदस्तम् ॥ वस्तुतस्तु शब्दस्य द्रव्यत्वे श्रोत्रसंयोगेनैव तद्ग्रहोत्पत्तावुक्तगोरवाङ्गीकारे प्रमाणाभावः । न च स एवाय घोण इत्यादि प्रत्यभिज्ञानाद् वाणादावेकत्वसिद्धिः, स एवाय क इत्यादिरूपा

शब्देऽपि सा निरावाधेव । तथा च सुष्ठूक्त श्रीम-
द्यशोविजयवाचकैः “स एवाय शब्दो यमुदचीचरञ्चैत्र
इत्यत्रापि हि प्रत्यभिज्ञानमवाधितमेवेति ।” एतेन
“सोऽय क इति बुद्धिस्तु, साजात्यमवलम्बते”

इति मुक्तावलीकारवचोऽप्यपास्तम् । न च तीव्रम-
न्ददादिभेदेन शब्दभेद इति वक्तव्यम् । एकस्यैव शब्दस्य
निकटदूरदरतरे तीव्रमन्दमन्दतरपरिणते । तथा चोक्त
लोकप्रकाशे,

“शब्दादीनां पुद्गला ये, परतः स्युः समागताः ।
तथामन्दपरीणामास्ते जायन्ते स्वभावतः ॥१॥”

इति । ननु तीव्रत्वमन्दत्वयोर्विरुद्धयोरेकत्र निवेशोऽ-
नुपपन्न इति चेत् । न । विरुद्धयो रक्तनीलरूपयोर्घट
इवोपपत्तेः । न च तत्र भिन्नकालावच्छेदेन तयोर्वर्त-
नान्न विरोधः, प्रकृतेऽपि तथैवेति किं नाभ्युपगम्यते ॥
किञ्चैकस्मिन्नपि पुरुषे पित्रपेक्षया पुत्रत्वस्य पुत्रापेक्षया
पितृत्वस्य च दर्शनादनेकान्तवादे वस्तूनामनन्तधर्मात्म-
कत्वादेरुक्तकालावच्छेदेनापि मन्दतीव्रशब्दापेक्षया तीव्र-
त्वमन्दत्ववृत्तिरविरुद्धैव ॥ वस्तुतस्तु यच्छब्दे नोक्त-
भेदस्तच्छब्दस्यैक्येन श्रोत्रप्राप्तेरभावाच्छ्रावणत्वाभा-
वप्रसङ्गः ॥

न च श्रोत्र चक्षुराद्यतिरिक्तमिन्द्रियम् इन्द्रियान्तरा-

ग्राह्यगुणग्राहकत्वादिति शब्दे गुणत्वसिद्धिः, हेतो गुणप-
 दप्रवेशस्याप्रयोजकत्वाद्गौरवकरत्वाच्च, शब्दोऽपौद्ग-
 लिक अतिनिविडप्रदेशप्रवेशनिर्गमयोरप्रतिघाताद्गन्ध-
 वत्, इत्यपौद्गलिकत्वसिद्धिः, इत्यप्यतितुच्छम्, श्रोत्रप्रा-
 प्यकारित्यस्थापनायावस्तुतस्त्वित्यादिना समाहितत्वात्,
 आश्रयं विना गुणानां गतेरशम्यत्वेन दृष्टान्तसिद्धेः,
 साश्रयाणां गमने वा तदाश्रयेणेव व्यभिचाराच्च ।
 तथाहि—वर्त्यमानजात्यकस्त्वरिकादिगन्धद्रव्यं हि पि-
 हितद्वारापवरकस्यान्तर्विशति बहिश्च निर्याति न चा-
 पौद्गलिक, न चापवरकादौ सूक्ष्मरन्ध्रसम्भवान्नाति-
 निविडप्रदेशत्वमतो गन्धद्रव्यप्रवेशनिष्क्रमौ, कथम-
 न्यथोद्घाटितद्वारावस्थायामिव न तदेकार्णवत्वं स-
 र्वथा नौरन्ध्रेऽपवरकादौ तु न प्रवेशनिर्गमयो सम्भव
 इति साम्प्रतम् । शब्देऽपि तुल्ययोगक्षेमत्वात् । न
 चाकाशादिवत् पूर्वं पश्चाच्चावयवानुपलब्धेरपौद्गलिक-
 त्वसिद्धिरिति वाच्यम्, यद्यपि सूक्ष्मपरिणामपरिणतानां
 तेषां चर्मचक्षुषामवयवोपलब्धेरभावस्तथाप्यतिशायि-
 ज्ञानवर्ता तत्सम्भवेन साधनासिद्धेः परमाण्वादिनोल्-
 कादिनाऽनैकान्तिकत्वाच्च । न चापौद्गलिकत्वस्य पुद्ग-
 लसमवायिकारणकत्वाभाववत्त्वमित्यर्थे कथं परमाणो
 व्यभिचारः, द्व्यणुकादौ तदापत्तेः । न च योग्यत्वनिवे-

शे सोऽपि कथम्, तथा सति प्रसरेणो तु स निर्वाध
 एव । किञ्चावयवानुपलब्धेरित्यस्य स्वावयवानुपलब्धे-
 रिति पर्यवसितत्वेनाकाशस्यावयवाभावेन तदुपलब्ध-
 प्रसिद्ध्या तदभावस्यापि सुतरामसिद्धेर्दृष्टान्तासिद्धिः ।
 ननु व्यतिरेकद्वयान्तेन साधने कथं सेति चेत्, न, अप्र-
 योजकत्वात् । ननु निरुपाधिकत्वमेव प्रयोजकमस्ति-
 ति चेत्, न, अमूर्तत्वस्यैव तत्त्वात्, तथा हि साध्य-
 व्यापकत्वे सति साधनाव्यापकत्वमुपाधिः, स च प्र-
 कृतेऽपि अपौद्गलिकेषु आत्मादिषु सत्त्वात् साधनव-
 त्सु शब्दोल्कादिषु चासत्त्वान्निरावाध एव । सूक्ष्ममू-
 र्तान्तराग्रेरकत्वाच्छब्दस्य गन्धाद्विवदपौद्गलिकत्वसि-
 द्धिरित्यप्यसाम्प्रतम्, अप्रयोजकत्वाद्धूमसूक्ष्मरजोगन्ध-
 द्रव्यादिभिर्व्यभिचाराच्च । नहि गन्धद्रव्यादिकमपि
 नासाया निविशमानं तद्विवरद्वारदेशोद्भिन्नस्मश्रुप्रेरकं
 दृश्यते । शब्दस्य गगनगुणत्वात् तत्सिद्धिरिति चेत्, न,
 गुणत्वासिद्ध्या शब्दो न गगनगुणः । अस्मदादिप्रत्यक्ष-
 त्वादूपवदित्याद्यनुमानेन च स्वरूपासिद्धेरप्रयोजक-
 त्वाच्च । एतेन

“ आकाशस्य तु विज्ञेयः, शब्दो वैशेषिको गुणः ”

इति विश्वनाथभट्टाचार्यवचोऽप्यपास्तम् । स्पर्श-
 शून्याश्रयत्वेन तत्सिद्धिरिति तु मन्दम्, शब्दार्थयभू-

ताया भाषावर्गणायस्पर्शवत्त्वेन स्वरूपासिद्धेरनुकूल-
 तर्काभावाच्च । तथा च स्याद्वादमज्जरीटीकाकारे-
 र्मल्लियेणसुरिभिरप्युक्तम्- “ शब्दपर्यायस्याश्रयो भा-
 षावर्गणा न पुनराकाश, तत्र च स्पर्शो निर्णीयत
 एव, यथा, शब्दाश्रय स्पर्शवाननुवातप्रतिवातयोर्विप्र-
 कृष्टनिकटशरीरिणोपलभ्यमानानुपलभ्यमानेन्द्रियार्थ-
 स्वात् तथाविधगन्धद्रव्याधारद्रव्यपरमाणुवत्” इत्यादि।
 न च स्पर्शवत्त्वे तत्स्पर्शस्य स्पर्शनापत्ति, सिद्धावलोकन-
 न्यायेन त्रिलोम्यतां तावत्तदाश्रयस्य सूक्ष्मपरिणामपरिण-
 तत्वात् प्रसरेणोरिव स्पर्शनायोग्यत्वात् तत्स्पर्शस्याप्य-
 योग्यत्वेन तदुपपत्ते । अनुमया तु स्पर्शवत्त्व शब्दस्य
 सिद्धमेव । तथाहि । शब्द स्पर्शवान् स्वसम्बद्धार्थान्तरा-
 मिधातहेतुत्वाद्दण्डादिवत् । झरुद्धर्यादिष्वनिविशेषाभि-
 सम्बन्धेन श्रोत्राभिधात प्रतीत एव तज्जन्यवाधिर्या-
 द्युपलम्भेन । स्पर्शशून्यत्वे च शब्दस्य कालाकाशाभिस-
 म्वन्धवच्छब्दाभिसम्बन्धेपि नासावुपलभ्येत । शब्दसह-
 चरितेन पत्रेनैवाभिधात इति तु न । अन्वयव्यतिरेका-
 भ्यां शब्दाभिसम्बन्धस्यैव तद्धेतुत्वसिद्धे । अतोऽपि तस्य
 द्रव्यत्वसिद्धि । शब्दस्य स्पर्शवत्त्वे तदाश्रयस्य तद्वत्त्व
 सुतरां स्थितमेव ॥ किञ्च किमिदमाश्रयत्व सयोगेन
 तादात्म्येन वा, आद्ये गगनसयुक्तघटादौ व्यभिचार ।

ननु वृत्त्यनियामकसम्बन्धेनाश्रयत्वस्यास्वीकारात् कथं
 व्यभिचार इति चेत्, तथा सति हेत्वसिद्धिरेव । अ-
 न्त्ये च भेदाभेदाङ्गीकारे स्याद्वादापत्तिः । न च समवाये-
 नेति कथं तदापत्तिः, भिन्नाभिन्नेत्यादिविकल्पतस्तदनु-
 पपत्तेस्तदङ्गीकारे प्रमाणाभावात् । किञ्च गगनाश्रय-
 त्वेन शब्दस्य गुणत्वे सर्वस्य सर्वशब्दग्रहणापत्तिस्स-
 न्निकर्पाविशेषात्, न च कर्णशङ्कुल्यवच्छेदेनोत्पन्नो
 गृह्यते इति साम्प्रतम्, अवच्छेद्यस्याऽऽकाशत्वेनावि-
 शेपात्, तदन्यत्वे शब्दस्य तत्रासमवायादनायासादेव
 द्रव्यत्वसिद्धिः । न च तत्तत्पुरुषीयादिघटितभिन्नभि-
 न्नसन्निकर्पाभ्युपगमेन न साऽऽपत्तिरिति साम्प्रतम्,
 द्रव्यत्वे सयोगेनैवोपपत्तौ तादृशमहागौरवाङ्गीकारे
 प्रमाणाभावात् । एतेन “शब्दप्रत्यक्षे श्रोत्रावच्छिन्नस-
 मवायः कारणम्” इतिवचोऽप्यवगणितम् । ननु शब्दो
 त्रिभुद्रव्य मूर्त्त वा, आद्ये सर्वेषामपि ग्रहणापत्तिः, मू-
 र्त्तद्रव्यत्वे च मूर्त्तद्रव्यप्रत्यक्ष प्रत्युद्भूतरूपस्य कारण-
 त्वान्न तच्छ्रावणमिति चेत्, न, मूर्त्तद्रव्यप्रत्यक्ष प्रति
 योग्यताविशेषस्यैव हेतुत्वात् । तथा चोक्तम्—

भव्यजनमनोमयुरवारिदै श्रीमद्यशोविजयवाचकै ॥

“द्रव्यप्रत्यक्षत्वावच्छिन्न प्रति योग्यताविशेषस्यैव
 हेतुत्वात् । स च व्यावृत्तिविशेषः शक्तिविशेषो वा ”

इत्यादि। अत एव “तस्माद्य शब्दोय प्रति योग्यः
 स तेन गृह्यते नान्य” इति तत्त्वचिन्तामणिप्रचोऽपि
 सङ्गच्छते ॥ किञ्च महत्वाल्पत्वपरिमाणवत्त्वाच्छब्दस्य
 द्रव्यत्वम् । न च शब्देयत्ताया अग्रत्यक्षत्वेन तत्परि-
 माणासिद्धिः, वायाविव शब्दे तस्याप्रयोजकत्वात् । व-
 स्तुतस्तु तस्य सूक्ष्मपरिणामपरिणतत्वेनास्मदादीनां
 प्रत्यक्षासम्भवेऽपि विश्ववेदिनां तत्सिद्धे । न च तीव्र-
 त्वमन्दत्वाभ्या तदुपपत्तिः, शब्दगुणत्वासिद्ध्या तयो-
 गुणगतजातित्वासिद्धे, तीव्रत्वमन्दत्वाभ्या महत्त्वाल्प-
 त्वप्रत्यये च तीव्रवाहिन्या गिरिसरितो महत्त्वस्य म-
 न्दवाहिन्या गङ्गायाश्चाल्पत्वस्य प्रसक्ते । न च कार-
 णगतमहत्त्वाल्पत्वप्रत्ययः, तथा सति भवन्मते तत्सम-
 वायिकारणस्याकाशस्य परममहत्त्वेन सर्वेषामपि तथा-
 धीप्रसङ्गः, मूर्त्तकारणगताल्पत्वमहत्त्वप्रत्ययेऽप्यन्यत्र
 तथापत्तिश्च । किञ्च एकत्वादिसङ्ख्यावत्त्वादपि शब्दस्य
 द्रव्यत्वम् । न च गगनगतसङ्ख्योपचारः, नियमादे-
 कत्वप्रसक्ते । वाय्वादिकारणगतसङ्ख्यासम्बन्धित्वम-
 पि न युक्तियुक्तम्, बहुत्वस्यैव सर्वदा भानप्रसङ्गात्, य-
 था यथासङ्ख्याप्रतीतिस्तथा तथा कारणगतसङ्ख्याोपचा-
 र इत्यपि न युक्तम्, शब्दस्य द्रव्यत्वेन स्वयः सङ्ख्याव-
 त्त्वात् तथोपचारे मानाभावादन्यत्रापि तथापत्तेश्च ।

अत्राहुरुच्छृङ्खलनैयायिकाः, शब्दस्य गगनाश्रयत्वे स-
 द्वयाविरोधादिदोषाद्वायुगुण एव शब्दः ॥ तथाहि शब्दो
 वायुगुणः तन्नाशादेव तन्नाशात् वायुस्पर्शवदिति चेत्,
 मैवं, पूर्वोक्तयुक्त्या गुणत्वासिद्ध्या वायुगुणत्वस्यापि
 सुतरामसिद्धेः, वायोः सत्त्वेऽप्यनुपलभ्यमानत्वेन स्व-
 रूपासिद्धेः, एजनादिनाऽनैकान्तिकत्वाच्च । अपि च
 पवनगुणत्वे तत्स्पर्शस्येव स्पर्शनप्रसङ्गः । ननु रसरूपा-
 दीनामिव शब्दस्य स्पर्शनप्रतिबन्धकत्वमिति चेत्,
 मानाभावात्, कल्पनागौरवाच्च, गुणचाक्षुषजनकता-
 वच्छेदकजात्या सह साङ्कर्यात् गुणस्पर्शनजनकताव-
 च्छेदकजातेरप्यसिद्धिः, तथा चोक्त भविकपद्मविवोध-
 नभास्करीन्यायविशारदैर्यशोविजयवाचकपुङ्गवैः, “शब्दे
 गुणस्पर्शनजनकतावच्छेदकजात्यभावान्न दोष इति
 चेत्, न, तादृशजातेरसिद्धेर्गुणचाक्षुषजनकतावच्छेदि-
 कया साङ्कर्यादिति दिग्” इत्यादि । तथा च न वायो-
 गुणः शब्दः । तथैवोक्त मुक्तावलीकारेण विश्वनाथप-
 श्वाननेनापि “न च सूक्ष्मशब्दक्रमेण वायौ कारण-
 गुणपूर्वकः शब्द उत्पद्यतामिति वाच्यम् । अयावद्द्र-
 व्यभावित्वेन वायुविशेषगुणत्वाभावात् ” इत्यादि ॥
 किञ्च मूर्तत्वादेव नाकाशगुणः शब्दः, यो हि य-
 द्गुणः स तत्समानधर्मा, यथा ज्ञानमात्मनः, तथाह्य-

मूर्त्त आत्मा ततस्तद्गुणो ज्ञानमप्यमूर्त्तमेवेति, एवं
 शब्दोऽपि यथाकाशगुणस्तर्हि तस्यामूर्त्तत्वाच्छब्दस्या-
 पि तद्गुणत्वेनामूर्त्तताप्रसङ्गः, तथा च भणित शीला-
 द्वाचार्यपादे सूत्रकृतार्यद्वितीयाङ्गवृत्तौ “शब्दश्चाका- १
 शस्य गुण एव न भवति तस्य पौद्गलिकत्वादाकाश-
 स्य चामूर्त्तत्वात्” इत्यादि। न चेद नीतिसङ्गतम्, अमूर्-
 त्तत्वलक्षणायोगात् । तथाहि मूर्त्तिविरहो ह्यमूर्त्तता ।
 नन्वभीष्टमेव तस्यामूर्त्तत्वमिति चेत्, न, तत्र शब्दे
 स्पर्शवत्त्वेन मूर्त्ततायास्सिद्धत्वात् । तथाहि स्पर्शवन्तः
 शब्दा तत्सम्पर्के उपधातदर्शनाद्योष्ठुवत्, न चात्रासि-
 द्धिदोषदुष्टो हेतुः, यतस्तत्कालजन्मिनो बालस्य कर्ण-
 स्थानसन्निधौ गाढास्फालितझल्लर्यादिध्वनिभि श्रो-
 त्रस्फोटो दृश्यते, तथा चोक्तमावश्यकवृत्तौ मलयगि-
 रिपूज्यै “दृश्यते हि सद्योजातबालकानां कर्णदेशा-
 भ्यर्णं गाढास्फालितझल्लरीक्षणत्कारश्रवणत श्रव-
 णस्फोटः” इत्यादि, न चेत्थ श्रवणस्फोटादिरूपोपधा-
 तकृत्यमस्पर्शवत्त्वे सति सम्भवति यथा नभसः, ततो
 विपक्षावृत्तित्वात् न व्यभिचारित्वमपि हेतोः । एवञ्चा-
 भिधातादिनापि स्पर्शवत्त्व शब्दस्य । तथा हि, शब्दा-
 स्पर्शवन्त अभिघाते गिरिगह्वरादिषु शब्दोत्थानात्
 उपलखण्डवत्, वादिप्रतिवादिनोरुभयोरपि सिद्धोऽय

हेतुः, तथा हि अतिप्रयासशब्दितशब्दाभिधातादिना
गिरिगह्वरादिषु प्रतिदिश प्रसरन्तःशब्दा सञ्जायमाना
शृणुमो वयम्, ततः स्पर्शवत्त्वान्मूर्त्ता एवेति सिद्धम्,
“रूपस्पर्शादिसन्निवेशो मूर्त्तिः, इति वचनात्॥ रूपस्पर्शादिसन्निवेशो ह्युपपत्तितः वक्ष्याम्यनन्तरमिहैव ॥ किञ्चाकाशमेकमनेकं वा, यद्याद्यः पक्षः, तर्हि लक्षयोजनतोऽपि शब्दश्रवणं स्यात्, आकाशस्यैकत्वाच्छब्दस्य च तद्गुणत्वान्निकटदूरादिभेदाभावात् ॥ यदोदीचीनो विकल्पः, तदा तु वदनदेशस्थितशब्दस्यान्यनभोवर्त्तिनः श्रोतुः कथं श्रवणं, वदनदेशाकाशगुणतया शब्दस्य श्रोतृगतश्रोत्रेन्द्रियाकाशसम्बन्धाभावात्, अतोऽपि न युक्तिमच्छब्दस्याम्बरगुणत्वम् ॥ नन्वाकाशगुणत्वानभ्युपगमे शब्दस्य स्थितिरेव नोपपद्यते, पदार्थमात्रेण चावश्यमेव स्थितिमता भवितव्यम्, तत्र रूपरसगन्धस्पर्शानां पृथिव्यादिभूतचतुष्टयमेवाश्रयः, शब्दस्य तु तदाश्रयत्वानुपपत्त्या आकाशाश्रयत्वमिच्छ्यति, ततश्चांम्बरगुण शब्द इति । तदप्यचारु, एवमस्ति पृथिव्यप्तेजोवाय्वादिसर्वद्रव्याणामप्याकाशाश्रयत्वेन तद्गुणत्वप्रसङ्गः । तथा च सति आकाशद्रव्याद्वैतवादः समजनि नव्यः । नचाश्रयणमात्रं न तद्गुणत्वप्रयोजकं किन्तु समवायः स चास्ति ध्वनेरम्बरे

सम्बन्धो न तु क्षित्यादीनां तथा । ननु कोऽयं सम-
वाय. । परस्परमेकीभावेनावस्थान यथा पृथ्वीजला-
दिभिः सह रूपरसादीनामिति चेत्, न, शब्दस्याम्ब-
रगुणत्वासिद्ध्या तेन सह ध्वनेर्लोलीभावेनावस्थानाप्र-
तीते । किञ्च समवायस्य सम्बन्धत्वमप्यनुपपन्नमि-
त्यादि सिंहावलोकनेन विलोम्यताम् । अथाकाश उ-
पलभ्यमानत्वात्तद्गुणता शब्दस्येत्यप्यपरिपेशलम् ।
एव सति अर्कतूलकादीनामम्बर उपलभ्यमानत्वात्
तद्गुणत्वप्रसक्तिः । अथार्कतूलकादीनां परमार्थतो भू-
म्यादिस्थानमाकाशे तूपलम्भो वायुना सञ्चार्यमाण-
त्वात्, यद्येव तर्हि शब्दस्यापि परमार्थतः स्थान श्रो-
त्रादि यत्पुनराकाशेऽनस्थानोपलम्भस्तद्वायुना सञ्चा-
र्यमाणत्वात्, तथाहि यतो यतो वायु सञ्चरति ततस्ततः,
शब्देऽपि गच्छति ॥ उक्तञ्च प्रज्ञाकरगुप्तेन ॥
यथा च प्रेर्यते तूल-माकाशे मातरिश्वना ॥
तथा शब्दोऽपि किं वायो, प्रतीप कोऽपि शब्दवित् ॥ १ ॥

न च तथापि श्रोत्रग्राह्यत्वेन तदाश्रितत्वाच्छब्द-
स्य श्रोत्रस्य चाकाशरूपत्वात् तद्गुण शब्द इति सा-
म्प्रतम् । श्रोत्रस्य गगनात्मकत्वे गगनस्य सर्वत्रा-
विशेषाद्वाधिर्याद्यभावप्रसङ्गात् । एतेन “आकाश एक-
एव सन्नपि उपाधे कर्णशङ्कुलीभेदाद्भिन्न श्रोत्रात्मक

भवति" इति सिद्धान्तमुक्तावलीकृद्वच कर्णशङ्कुलोवि-
वरावच्छिन्नेश्वरस्यैव श्रोत्रत्वम्" इति शिरोमणिकृन्मत
चापहस्तितम् । न चाकाशस्यान्यथानुपपत्त्या तद्गु-
णत्वकल्पन, तथाहि शब्दो द्रव्यसमवेतो गुणत्वात् स-
योगवत्, इति द्रव्यसमवेतत्वे सिद्धे शब्दो न स्पर्शवद्द्र-
व्यसमवेत, न दिक्कालमन, समवेत, नात्मसमवेत, अ-
ग्निसयोगासमवायिकारणकत्वाभावे, सत्यकारणगुण-
पूर्वकप्रत्यक्षत्वात् सुखवत्, विशेषगुणत्वाद्वृषवत्, बहि-
रिन्द्रियग्राह्यत्वात् स्पर्शवदिति अनन्यसमवेतत्वाच्छब्द-
स्य गगनसमवेतत्व परिशेषानुमानेन कल्प्यत इति
वाच्यम् । प्रथमतृतीययोर्गुणत्वासिद्ध्या स्वरूपासिद्धे-
र्द्वितीयतुर्ययोश्चाप्रयोजकत्वात् । एतेन शब्दाधिकरण
नवम द्रव्यं गगननामक सिद्धयतीति वक्ष्यशब्दगुण-
कमाकाशमिति वक्ष्यप्यपास्तम् । ननु तर्हि आकाशे
प्रत्यक्षत्वप्रयोजकोद्भूतरूपाभावात् प्रत्यक्षत्वासम्भवेन
किं मानमिति चेत्, अनुमानमेव, तथाहि द्रव्याणि
साश्रयाणि द्रव्यत्ववत्त्वादित्यादि, न च भूतलादीनां
घटाद्याधारत्वेनैवोपपत्तावलमन्यगवेपणयेति वाच्यम् ।
अदृश्यमानपरमाण्वाद्याधारतयैकस्यैव तस्य सिद्धेः ।
तथा चोक्त प्रज्ञप्तिपञ्चमाङ्गे त्रयोदशशतकचतुर्थोद्देश-
के " आगासत्थिकाएण भते जीवाणं अजीवाण य

किं पप्रत्ति, गोयमा, आगासत्थिकाएण जीवदब्बा-
ण य अजीवदब्बाण य भायणभूण, एणेण वि से
पुण्णे, दोहिं वि पुण्णे, सय पि माएज्जा, कोडिसएण
वि पुण्णे, कोडिसहस्स पि माएज्जा, अगगाहणाल-
क्खणेण आगासत्थिकाए” इत्यादि, अयमस्यालापक-
स्यार्थ, भगवान् गौतमस्वामी श्रुतकेमली चतुर्दशपूर्व-
त्रिद्वादशाङ्गप्रणेता सर्गाक्षरसन्निपाती तीर्थकरभाषित
मातृकापदश्रवणमात्रागासप्रकृष्टश्रुतज्ञानावरणक्षयोप-
शमो विप्रक्षितार्थपरिज्ञानसमन्वितोऽपि स्वप्रचसि शि-
ष्यप्रत्यायनार्थं गणधरप्रभतीर्थकरनिर्वचनरूपत्वात् सू-
त्रस्येति सूत्रणार्थं,

नहि नामानाभोग-च्छदस्यस्येह कम्यचिन्नास्ति ॥

ज्ञानावरणीय हि, ज्ञानावरणप्रकृतिकर्म ॥१॥

इति न्यायाच्छदस्यस्यापि स्वस्यानाभोगसम्भवाद्वा
भगवते श्रीमते महावीरस्वामिने काश्यपाय ज्ञातसू-
नवे केवलालोकवलावलोकितलोकालोकार्थभावाय प-
रमर्पये पप्रच्छ, आकाशास्तिकाय आडिति मर्यादया
स्वस्वभावापरित्यागरूपतया काशन्ते स्वरूपेणावभास-
न्ते यस्मिन् व्यवस्थिता पदार्थाः तदाकाशः, यदा त्व-
भिविधावाद्, तदा आडिति सर्वभावाभिव्याप्त्या काश-
ते इत्याकाशम्, अस्तय प्रदेशा, तेषां काय सङ्घातः
“ गणकाए य निकाये खधे वग्गे तहेन रासीय ”

१ गुण, कायश्च निकाय सन्तो गणस्तथैव रासीय ।

इति वचनात् अस्तिकाय प्रदेशसङ्घात इत्यर्थः,
 आकाशश्च तदस्तिकायश्चाकाशास्तिकायस्तेनाकाशा-
 स्तिकायेन, भदन्त इति परमगुर्वामन्त्रण, जीवन्ति प्रा-
 णान्धारयन्तीति जीवास्तेषां जीवानां, जीवाश्चेतना-
 वन्तस्तद्विपरीता अजीवास्तेषामजीवानां, चः समुच्चये,
 किमिति स्वसमभिव्याहृतपदार्थतावच्छेदकधर्मेण ध-
 र्मिज्ञानविषयिणीच्छा किमोऽर्थः, प्रवर्त्तते, भगवानाह-
 'गोयमा' इति कोमलामन्त्रणे गौतम, आकाशास्ति-
 कायः जीवद्रव्याणां चाजीवद्रव्याणां च भाजनभूतः,
 अनेन इदमुक्तं भवति सत्यस्मिज्जीवादीनामवगाहः
 प्रवर्त्तते एतस्यैव प्रश्रितत्वादिति, भाजनभावमेवास्य
 दर्शयन्नाह- 'एगेण वि' इत्यादि, एकेन परमाण्वादिना,
 'सेत्ति' असौ आकाशास्तिकायप्रदेश इति गम्यते, पूर्णो
 भूतः, तथा द्वाभ्यामपि ताभ्यामसौ पूर्णः, शतगुणं मा-
 यादेकस्मिन्प्रदेशे, कोटिशतेनापि पूर्णोऽसावस्ति, एव
 कोटिशतसहस्रमपि मायात् । ननु कथमेतदुच्यते यत्र
 एकोऽणुर्माति तत्र द्वौ शतः सहस्राण्यपि मायादिति
 चेत्, न, पुद्गलानां परिणामस्य विचित्रत्वात्, यथाऽप-
 वरकाकाशमेकप्रदीपप्रभापटलेनापि पूर्यते द्वितीयमपि
 प्रभापटलं तत्र माति यावच्छतमपि तेषां तत्र माति ।
 ननु मूर्त्तयोः समानदेशविरुद्धत्वमिति न्यायात् एकः

प्रदेशे द्वयोरणवोर्वृत्तिरेव विरुद्धयते, तथा च कथमेक
 द्वाभ्या पूर्ण इत्यादीति चेत्, न, निहितोत्तरत्वात्,
 अत एव च तन्न्यायस्याप्रामाण्य, कथमन्यथा तत्प्रा-
 माण्यमङ्गीकुर्वतां यौगानामवयविनि पाकः । न चा-
 वयविनाऽवष्टब्धेषु अवयवेषु पाको न सम्भवति, किन्तु
 वह्निसयोगेनावयवेषु विनष्टेषु स्वतन्त्रेषु परमाणुषु पा-
 कः, पुनश्च पञ्चपरमाणुसयोगाद्द्वयणुकादिक्रमेण महा-
 वयविपर्यन्तमुत्पत्तिः, तेजसामतिशयितवेगवशात् पूर्व-
 व्यूहनाशो झटिति व्यूहान्तरोत्पत्तिश्चेति अतः सम्भाव्य-
 ते परमाणावेव पाक इति वाच्यम्, अवयविना सच्छि-
 द्धत्वाद्वहे सूक्ष्मावयवैरन्तःप्रविष्टैरवयवेष्ववष्टब्धेष्वपि
 पाकस्याविरुद्धत्वात्, न च मूर्तयोः समानदेशताविरोध
 इति वाच्यम्, अनन्तावयवितन्नाशकल्पने गौरवात्सो-
 ऽय घट इति प्रत्यभिज्ञाप्रतीतिश्च न्यायस्याप्रामाणिक-
 त्वात् । वस्तुतस्तु आकाशस्यावगाहस्वभावत्वान्न कि-
 ञ्चिदपि विरुद्धयते, यथैकस्यापि परोपकारिण उपकार्यै-
 कसद्भावे एकस्यैवोपकारकत्वं द्वयसत्त्वे द्वयोरपि शत-
 सत्त्वे शतस्य सहस्रसत्त्वे सहस्रस्यापि, यथा वा एक-
 स्मिन् पारदकर्पके मणिमन्त्रौषधादीनामचिन्त्य प्र-
 भाव इति न्यायात् औपधिविशेषप्रभावतः शतमपि
 स्वर्णरूपकाणि मायात् न पुनर्मानावगाहनयोर्वृद्धि

प्रतिपक्षौपधिसद्भावे विपर्ययोऽपि स्यादतो न कश्चिदो-
प, विशेषार्थेना भगवतीवृत्तिरवलोकनीया । प्रतिपा-
दितश्चाकाशास्तिकायः पूर्वसूरिभिरपि श्यामाचार्यैः प्र-
ज्ञापनाप्रथमपदे " से किं तं अरूवीअजीवपन्नवणा,
अरूवीअजीवपन्नवणा दसविहा पन्नत्ता, त जहा-ध-
म्मत्थिकाए १ धम्मत्थिकायस्स देसे २ धम्मत्थिकाय-
स्स पदेसा ३ एव अधम्मत्थिकाए १ अधम्मत्थिकाय-
स्स देसे २ अधम्मत्थिकायस्स पदेसा ३ एव आगास-
त्थिकाए १ आगासत्थिकायस्स देसे २ आगासत्थिका-
यस्स पदेसा ३ अद्धासमए य" । तथा

“जीवानां पुद्गलानाञ्च, धर्माधर्मास्तिकाययोः ।

घादराणां घटो यद्वाकाशमवकाशदम् ॥१॥

धर्मादीनां वृत्ति-द्रव्याणां यत्र भवति तत्क्षेत्रम् ।

तैर्द्रव्यैः सह लोक-स्तद्विपरीत ह्यलोकाख्यम् ॥२॥

इत्यादीनि पूर्वर्षिवचनान्यपि तत्सिद्धिप्रतिपाद-
कानि । वस्तुतस्त्वस्मदादीनां योग्यताविशेषाभावात् त-

१ अथ का सा अरूप्यजीवप्रज्ञापना । अरूप्यजीवप्रज्ञापना
दशविना प्रज्ञप्ता, तत्रया । धर्मास्तिकायः १ धर्मास्तिकायस्यदेशः २
धर्मास्तिकायस्य प्रदेशा ३ अधर्मास्तिकायः ४ अधर्मास्तिकायस्य देश
५ अधर्मास्तिकायस्य प्रदेशा ६ आकाशास्तिकायः ७ आकाशास्तिका-
यस्य देशः ८ आकाशास्तिकायस्य प्रदेशा. ९ अद्धासमयश्च १०.

त्यक्षभावेऽपि सकलरूप्यरूपिद्रव्यपर्यायवेदिनां प्र-
त्यक्षादेव तत्सिद्धिः । उत्थ चाकाशं द्रव्यमेव नास्ती-
त्यभिदधता नव्यनैयायिकानां वचोऽप्यपास्तम् । ननु
शब्दस्य परमाणुसमूहत्वे तत्र रूपादीनां घट इवापत्ति-
रिति चेत्, न, इष्टापत्तेः, आश्रयस्य च सूक्ष्मत्वात्तद-
ग्रहः, तथा चोक्तं भगवत्या त्रयोदशशतकसप्तमोद्देशके
“रूवी भते भासा अरूवी भासा, गोयमा, रूवी भासा नो
अरूवी भासति” उक्तञ्च वर्गणानां वर्णादिचिन्ताधिकारे
कर्मप्रकृतिवृत्त्योर्मलयगिरिशोभिजयवाचकाभ्यामपि
“तैजसप्रायोग्याद्याश्च वर्गणा पञ्चवर्णा पञ्चरसा द्वि-
गन्धाश्च ज्ञातव्याः, स्पर्शचिन्तायान्तु चतुःस्पर्शाः ”

इत्यादि । ननु शब्दस्य द्रव्यत्वे श्रोत्रस्य प्राप्यकारी-
न्द्रियत्वेन चन्दनाग्न्यादिद्रव्यतौ त्वचोऽनुग्रहोपघातावि-
वानुग्रहोपघातौ श्रोत्रस्य शब्दकृतौ स्यातामिति चेत्,
दृश्यत एव श्रोत्रस्य शब्दकृतौ पाटववाधिर्यलक्षणा-
वनुग्रहोपघातात्रित्यादि विस्तरेण श्रोत्रप्राप्यकारित्वव्य-
वस्थापनानसरे प्रागेव प्रतिपादितं, तच्च मण्डूकप्लुत्या
कुशाग्रीयया धियाऽवधार्यताम् । ननु शब्दस्य द्रव्यस-

१ रूपिणी भदन्त भाषा अरूपिणी भाषा । गौतम । रूपिणी
भाषा नो अरूपिणी भाषेति ।

मूहत्वे आवश्यकसूत्रप्रत्याख्यानान्वयने “ देसावर्गो-
सियस्स समणोवासएण इमे पचाडयारा जाणिय-
व्वा ण समायरियव्वा त जहा आणवणप्पओगे पेसव-
णप्पओगे सदाणव्वातेत्यादि—

“ आणवणे पेसणे सहे रूवे य पुग्गलख्केवे ।

देसावगासियमि वीए तिरुकावए निदे ॥१॥ ”

इत्यादि श्रावकप्रतिक्रमणसूत्रे वदित्तुनाम्नि च
श्रावकस्य द्वितीयदेशावकाशिकनामशिक्षाव्रतातिचार-
पञ्चके सामान्यात् पुद्गलप्रक्षेपातिचारात् शब्दाणुपाता-
तिचारस्य पृथगुपादानमयुक्तम्, किञ्च—लेण्ट्वादिप्रक्षे-
पाणामपि पृथक्पृथग्नामग्रहणेनातिचारबाहुल्यप्रसङ्ग-
इति चेत्, सत्यम्, तथापि शब्दानां पुद्गलसमूहव-
त्तस्य लेण्ट्वादीनामिव चाक्षुषस्पर्शनप्रत्यक्षाभावेन
माभून्मुग्धजनानां तदनतिचारत्वारेकेति तदतिरिक्त-
ग्रहणम् । वस्तुतस्तु पदार्थानां सामान्यविशेषोभया-
त्मकत्वात् क्वचित्सामान्यतः क्वचिच्च विशेषतस्तन्नि-

२ देशावकाशिकस्य श्रमणोपासकेन इमे पञ्चातिचारा ज्ञातव्या
न समाचरितव्या । तद्यथा । आनयनप्रयोगः १ भेषणप्रयोगः ३
शब्दाणुपात इत्यादि ।

आनयन भेषणं मन्त्रान् रूपाणि च पुद्गलक्षेपान्

देशावकाशिके द्वितीये शिखायते निन्दामि ॥ १ ॥

वैश इति शिष्टसमयात् सामान्यग्रहणे सत्यपि प्राधा-
 न्यख्यापनार्थं भेदेनोपन्यास इति न्यायाच्च, यथा ब्रा-
 ह्मणा आयाता वशिष्ठोऽप्यायात, तथा पुद्गलप्रक्षेप
 इति सामान्यत शब्दाणुपात इति च विशेषतो निर्देश
 इत्यस्यादुष्टत्वं सामान्यतो विशेषतो निर्देशनीयमिति
 विवेचितमस्माभि श्रोत्रप्राप्यकारित्वस्थापनायाम्। अ-
 पि चौदारिकवर्गणापुद्गलप्रक्षेपे पुद्गलप्रक्षेपातिचार भा-
 पावर्गणापुद्गलाणुपाते च शब्दाणुपातातिचार इत्य-
 नयोर्भेद, इति सिद्ध शब्दस्य द्रव्यसमुद्भूतत्वम् । त-
 था च पूर्वाचार्योक्तमनुमानमपि शब्दपौद्गलिकत्व-
 सिद्धौ प्रमाणम्, तथा हि शब्द पौद्गलिक इन्द्रिया-
 र्थत्वाद्वृपादिवदित्यादि॥ तथा चोक्त स्थानाङ्गस्य जी-
 वाभिगमाख्योपाङ्गे भगवन्नि । “से नूण भते सुब्भि-
 सदपोगलाइ दुब्भिसदत्ताए परिणमति हता गोयमा”
 इत्यादिना, इत्थं च शब्दस्य सिद्धे पौद्गलिकत्वे यद्बो-
 धैर्द्वादशायतननिरूपणावसरे शब्दायतनारयमायत-
 नमुपकल्पित तदपि निरस्तम्, तस्याजीवतत्त्वप्रभेद-
 रूपस्य पृथक्कल्पनानुचितत्वात् । यथा च तत्परिक-
 ल्पितानि द्वादशायतनानि तन्निरासप्रकारश्च द्वयमपि त-

१ स नून भदन्त धुरभिश्चन्दपुद्गला दुर्गन्विश्चन्दतया परिण-
 मन्ति । इन्त गौतम ।

स्प्रसङ्गे निरूपयिष्याम इति । वर्णितश्चाजीवतत्वेऽन्ते-
 भावः सूत्रकृताख्यद्वितीयाङ्गीकायां शीलाङ्काचार्यैरपि
 द्वादशे समवसरणाख्याध्ययने बौद्धनिरासावसरे “श-
 व्दायतन च पौद्गलिकत्वाच्छब्दस्याजीवग्रहणेन ग्रह-
 णम्” इत्यादि, एव च भाषास्वरूपमामूल “भाष्यत इति
 भाषा तद्योग्यतया परिणामितनिसृष्टनिसृज्यमानद्रव्य-
 सहति.” इत्यादि भगवतीद्वितीयशतकपष्ठोद्देशकटी-
 कायामभयदेवसूरिभिः । तथा “वाग्योगप्रयत्ननिसृष्टो-
 ऽनन्तानन्तप्रादेशिकपुद्गलस्कन्धप्रतिविशिष्टपरिणामः
 शब्द पुद्गलद्रव्यसङ्घातभेदजन्मा ” इत्यादि तत्त्वा-
 र्थवृत्तौ द्वितीयाध्याये सिद्धसेनगणिभिरपि सुष्ठु वि-
 वेचितम् ॥ अत एव च रूपिद्रव्यावगाहिनोवधि-
 ज्ञानस्य जघन्यविषयत्व तैजसभाषान्तरालद्रव्या-
 णां सम्भवति, तथोक्तमावश्यकनिर्युक्तौ तट्टीकाया-
 च्च, “ तैयाभासादव्वाण अतरे इत्थ लहइ पष्ठव-
 ओत्ति” इत्थञ्च द्रव्यभाववाग्लक्षणमावश्यकवृहद्भूत्यु-
 क्तम् १ द्रव्ययोगलक्षण चावश्यकसूत्रस्पर्शिकनिर्युक्ति-
 तट्टीकोक्तमपि २ उपपद्यते । तथाहि “ वच् भाषणे
 वचनमुच्यतेऽनयेति वाक्, सापि चतुर्विधैव नामादि-
 भिः, तत्र द्रव्यवाक् शब्दपरिणामयोग्या. पुद्गला जीवप-

१ तैजोभाषाद्रव्याणामन्तरम् अत्र लभते प्रस्थापक इति ॥

रिगृहीता, भाववान्पुनस्त एव पुद्गलाः शब्दपरिणा-
ममापन्ना ” इत्यादि १ ॥ “दब्बे मणवइकाए जोग्गद-
व्वत्ति” “मनोवाक्काययोग्यानि द्रव्याणि द्रव्ययोगः, ए-
तदुक्त भवति जीवेनागृहीतानि गृहीतानि वा स्वव्या-
पाराप्रवृत्तानि द्रव्ययोग” इत्यादि २ ॥ अत एव च वा-
ग्योगलक्षणमपि सूत्रोक्तं सङ्गच्छते ॥ तथाहि “ओ-
दारिकवैक्रियाहारकशरीरव्यापारादृतवाग्द्रव्यसमूहसा-
चिव्याजीवव्यापारो यः स वाग्योग इत्यादि” विषम-
कलिकालकालिमकल्मषकर्दमकलङ्कप्रक्षालनजलनिधि-
प्रवाहवाक्प्रवाहा वादिवैताला शान्तिसूरिपादा उत्त-
राध्ययनीयचतुस्त्रिशलेश्याध्ययनटीकायां जगु । तथा
च “यथा भाषाप्रायोग्यान् पुद्गलानादाय भाषात्वेन
परिणमय्यावलम्ब्य मुञ्चति सा भाषापर्याप्तिः ” इति
मलयगिरिभिर्भाषापर्याप्तेर्लक्षणं पद्धिधपर्याप्तिस्वरूपो-
पवर्णनप्रसङ्गे प्रज्ञापनाटीकोक्तमपि सङ्गच्छते । तथा
च पञ्चास्तिकायटीकाकृदाशावसनवचनमपि “तत
एव अमूर्त्तत्वादेव चाशब्दधर्मः ” इत्यादि, “एवमय-
मुक्तगुणवृत्तिः परमाणु शब्दस्कन्धपरिणतिशक्तिस्व-
भावाच्छब्दकारणम्” इत्यादि च शब्दस्य नभोधर्मत्वा-
भावपरमाणुजन्यत्वञ्च प्रतिपादयति । एवञ्च भाषायाः

पञ्चमद्रव्यवर्गणात्वमपि युक्तमाभाति, तथोक्तमावश्य-
 कनिर्युक्तौ चतुर्दशपूर्वविद्भिः श्रुतकेवलिभिर्भद्रबाहुपादैः
 ओरालविउव्वाहारतेयभासाणुपाणमणकम्मे ॥ अह द-
 व्ववग्गणाण कसोत्ति ॥ तथैव सम्वादित कर्मप्रकृतौ
 भव्यजनमन.कुमुदेन्दुभि. श्रीमच्छिवशर्मसूरिभिः,
 जोगेहि तयणुरूवं, परिणमइ गिणिहऊण पचतणू ।
 पाउग्गे चालंवइ, भासाणुमणत्तणे खधे ॥१॥
 प्रतिपादितञ्च देवेन्द्रपूज्येदेवेन्द्रसूरिभिः शतकाख्यप-
 ञ्चमकर्मग्रन्थे ।

“ ईगदुगणुगाइ जा अभवणतणुणिआणू ।
 खधा उरलोचिअवग्गणाओ तह अगहण तरिया ॥१॥
 एमेव विउव्वाहारतेअभासाणुपाणमणकम्मे ।

१ औदारिरुवैक्रियाहाररुतेजोभाषानपानमनःकर्मसु ॥ अथ
 द्रव्यवर्गणानां क्रम इति ॥

२ योगैस्तदनु रूप परिणमयति गृहीत्वा पञ्चतनूनि ॥ प्रायोग्या-
 श्चालम्बते भाषाणुमनोमयान् स्कन्धान् ॥१॥

३ एकद्विकाणुकादये यावदभ्व्यानन्तगुणिताणव । स्कन्धा औ-
 दारिकोचितवर्गणास्तथाग्रहणान्तरिताः ॥ १ ॥ एवमेव वैक्रियाहाररु-
 तेजोभाषानपानमन कर्मसु । सूक्ष्मा क्रमादवगाह ऊनोनाद्गु-
 लासङ्ख्येयाशः ॥ २ ॥

मुहुमा कमावगाहो ऊणूणगुलअसरसो ॥ २ ॥

उक्तञ्च “तत उत्कृष्टाग्रहणवर्गणात एकपरमाण्वधिक-
स्कन्धरूपा जघन्या भाषाप्रायोग्या वर्गणा यत्पुद्गलान्
गृहीत्वा जन्तवः सत्यादिभाषारूपतया परिणमय्याल-
म्ब्य च विसृजन्ति, तत एकैकपरमाण्वधिकस्कन्धरू-
पाभाषाप्रायोग्या वर्गणास्ताग्रहाच्यायावदुत्कृष्ट” इत्यादि
कर्मप्रकृतिविवरणयोर्मलयगिरियशोविजयोपाध्यायपुङ्ग-
वाभ्याम्। ननु किमर्थमेता औदारिकवैक्रियाहारकतैजस
भाषादिद्रव्यवर्गणा प्ररूप्यन्तेतीर्थकृद्भिरिति चेत्, उच्यते
प्रतिपत्तिहेतोः, यथा कश्चिद्रोपपत्तिर्गोपव्यामोहनिरासार्थं
रक्तशुक्लादिभेदेन गवां वर्गणा कल्पितवास्तथा विने-
षव्यामोहनिरासार्थं पुद्गलवर्गणाः परमाण्वादिभेदेन
निरूपितराजगत्पतिस्तीर्थकरः, तथा हि इह भरतक्षेत्रे
मगधजनपदे प्रभूतगोमण्डलस्वामी कुचिकर्णो नाम
धनपतिरभूत्, स च तासां गवामतिबाहुल्यात् सह-
स्रादिसदस्यामितानां पृथक्पृथगनुपालनार्थं प्रभूतान्
गोपान् न्ययुदक्तः, तेऽपि च गोपाः परस्परसमलितासु
गोप्वात्मीया सम्यगजानाना सन्त विवदन्ते स्म,
ताश्च परस्परतो विवदमानानुपलभ्यासौ कुचिकर्णस्ते-
षामव्यामोहार्थमधिकरणव्यवच्छिन्नये च रक्तशुक्लकृ-

णकर्वुरादिभेदभिन्नानां गवां प्रतिगोपं विभिन्ना वर्गणाः
 खल्ववस्थापितवानित्येव दृष्टान्तः, अयमत्रोपनयः। इह
 गोपपतिकुचिकर्णकल्पस्तीर्थकृत् गोपकल्पेभ्य शिष्ये-
 भ्योऽव्यामोहार्थं गोमण्डलसदृश पुद्गलास्तिकाय-
 मेकद्वित्रिसङ्ख्यातासङ्ख्यातानन्ताद्विपरमा बौद्धारि-
 कवेक्रियाहारकतैजसभापादिवर्गणाविभागेन प्ररूपित-
 वान् इत्यादीत्यलमतिप्रसङ्गेनाप्रस्तुतत्वाद् विशेषजि-
 ज्ञासुना चावश्यककर्मप्रकृतिकर्मग्रन्थादिवृत्तिभ्योऽवसे-
 यम्। शब्दशालाविद्भिरपि वर्णानां स्थाननिरूपणप्रसङ्गे
 स्थानपदव्याख्यामिषेण शब्दोत्पत्तिप्रतिपादनद्वारा तत्पौ-
 द्वलिकत्वमाख्यायि। यदुचुर्हेमसूरिपादा. स्वकृतसिद्धहेम
 शब्दानुशासने। 'यत्र पुद्गलस्कन्धस्य वर्णभावापत्तिस्त-
 त्स्थानम्'॥ किञ्चाङ्गलभूमिजैरपि प्रज्ञाशालिभि शब्दस्य-
 पौद्गलिकत्वं निरचायि, तथाहि शब्द. पौद्गलिक एव
 फोनोग्राफ़नामक यन्त्रेण सह्यमानत्वाद् वधिरका-
 चादिना च निरुयमानत्वादित्यादि। ननु शब्दनि-
 मित्तानां कोष्ठवायुनामेव यन्त्रविशेषतोऽवष्टभ्याभिधा-
 रणं ननु शब्दानां, यतस्तेषामभिधारणेऽभ्युपगम्यमाने
 नानादिग्व्यवस्थितपुरुषश्रोत्राभिमुखानां वक्तृसाम्मु-
 खीनयन्त्राभिधारणवद्विरुद्धदिग्व्यवस्थितयन्त्राभिधार-

णमपि स्यान्न चैव, तद्वायूनां तत्त्वे तेषां सम्मुखदि-
ग्मात्रप्रसारिणां साम्मुखीनेनैव ग्रहण देशान्तरीण-
शब्दोत्पत्तिस्तु शब्दादेव तज्जन्यात् कदम्बगोलकन्या-
यात् वीचितरङ्गन्यायाद्वा, किञ्च शब्दाभिधारणे प्रत्य-
क्षस्वभावानां तेषां तद्यथातिसन्निहितकर्णैरुपलम्भोऽपि
भवेत् अनध्यक्षस्वभावानां तेषां तथात्वे न कदाचिदपि
तदुपलम्भ इति, न च वाय्वभिधारणे पुनस्तादृश-
शब्दोपलम्भ कथं, पूर्वोत्पन्नानां तेषां चिर विन-
ष्टत्वादिति वाच्यम्, कण्ठादिस्थाने कायक्षरप्रयोजको
यादृशपरमाणुप्रचयसमुद्भूतोऽवयवी तादृशपरमाणुप्र-
चयसमुद्भूतावयवविशेषस्य यन्मेऽपि स्वीकारात्ते-
न सहाभिधृतवायुसघटनतस्तत्रापि तादृशशब्दोत्पत्ते-
रसम्भवात्, न च घकारोत्तराकारोत्तरटकारोत्तरात्वरू-
पस्य घटशब्दगतानुपूर्वीविशेषस्यावच्छिन्न प्रति तत्त-
च्छब्दगतेऽसाधनत्वादिज्ञानचिकीर्षादिजन्यप्रयत्नविशे-
ष एव कारणमिति तदभावात्तादृशानुपूर्वीविशेषाव-
च्छिन्नशब्दोद्भव कथमिति वाच्यम्, प्रयत्नादीनां त-
त्तच्छब्दनिमित्तवायुविशेषप्रेरण एवोपक्षीणशक्तेस्तत्प्रे-
रितास्तु वायुविशेषा एव कण्ठताल्वादस्थानेन सं-
युक्तास्त एव कण्ठताल्वादस्थानसजातीयद्रव्यैरत्रापि

संयुज्यन्त इति तादृशशब्दोत्पत्तेः सम्भवादिति चेत्,
 न, अदृष्टचरेतादृशकल्पनापेक्षया पौद्गलिकशब्दाभि-
 धारणकल्पनायां लाघवात्, तथाहि स्त्रीपुनपुसकोच्चरि-
 तशब्देषु वैजात्यन्तावदनुभूयमानं नापहोतुं शक्यते, ना-
 पि तन्न कस्यचिदपि कार्यतावच्छेदकमित्यभिधातुं युक्तं,
 तथा सति कार्यमात्रवृत्तिजातित्व तस्य न स्यात्, स्वञ्च
 तद्वैजात्यावच्छिन्न प्रति विलक्षणतत्तज्जातीयकण्ठता-
 ल्वादितत्तद्वायुसंयोग एव कारण तावन्नवद्भिरभ्युपग-
 न्तव्य, नतु प्रयत्नादिकम्, यतस्समानेष्वपि प्रयत्नादि-
 पु कस्यचित्पुसः स्त्रीशब्दसदृशशब्ददर्शनात्, तत्तत्स्त्री-
 पुनपुसककण्ठताल्वादिगतपरस्परविरुद्धनानावैजात्ययो-
 गि च नैक वस्तु भवितुमर्हति, साङ्ख्यस्य जातिबाध-
 कताया भवद्भिरैवाभ्युपगमात्, कारणे जातिसाङ्ख्ये
 कार्येऽपि तत्तत्कार्यवैजात्यसाङ्ख्ये चित्ररूपबल्लौकिक-
 शब्दविलक्षण एव शब्दो यत्नतः प्रादुष्यान्न चैवम्,
 किञ्च न स्त्रीपुनपुसकानामेव परस्पर भेदात्तत्तज्जाती-
 योक्तशब्दभेद, किन्तु स्त्रीणां पुंसां नपुसकानामपि
 प्रत्येकशो मिथश्शब्दवैजात्यदर्शनादिति स्त्रीत्वादित-
 तज्जात्यवान्तरवैजात्ययोगितत्तद्व्यक्तीयकण्ठताल्वादि-
 गतनानावैजात्ययोग्यपि तद्वस्त्वभ्युपगन्तव्य यत्सयु-

क्तो यन्त्रावष्टब्धवायुस्तादृशशब्दजनकोऽभ्युपगत इति,
 तावतापि च नोपलभ्यमानशब्दप्रादुर्भावोपपादन सु-
 ष्टु भवेत्, प्रत्युत पूर्वयुक्त्यातिविचित्रस्य लौकिकप्रिल-
 क्षणस्य शब्दस्यैव प्रादुर्भावस्तस्मान्द्भवेद्वितीदृशकुसु-
 ष्टिकल्पनापेक्षया यथोपलभ्यमानशब्दाभिधारणमेव
 न्याय्य लाघवात् ॥ किञ्च वाद्यवादनोत्थशब्दानामपि
 यन्त्राभिधारण दृश्यते तत्र च वायोरनुपलम्भाद्वाद्य-
 मिधारण न कल्पनाहम् । न च वाद्यवादनोत्था शब्दा
 एव नोररीक्रियन्त इति वाच्य, तत्र तत्र भवन्निरेवाङ्गी-
 कारात्, तथाहि “वीणाप्रभवशब्दग्रह इति वीणाया श-
 ब्द,” “कर्णेन वीणाशब्द शृणोमि इति वीणादौ शब्द”
 इति चिन्तामणिसन्निकर्षवादरहस्ये गङ्गेशोपाध्याय,
 “शब्दो ध्वनिश्च वर्णश्च मृदङ्गादिभवो ध्वनि ” इति
 कारिकावल्यां विश्वनाथपञ्चानन, “शब्द शृणोमीत्य-
 नुभवसिद्धशब्दत्वजातिमान् शब्द स द्विधा ध्वनिर्व-
 र्णश्च तत्र ध्वनि सङ्गीतशास्त्रसिद्धानेकभेदवास्तत्करण
 मुखवीणादि” इति कौण्डभट्टविरचिताया पदार्थदीपि-
 कायामिति । शब्दस्याभिधारणाख्यसयोगप्रिशेषसिद्धौ
 तेन क्रियावत्त्वमनुमीयते, क्रियावत्त्वात् सयोगप्रिशेषव-
 त्वाच्च द्रव्यत्वमिति प्रागेव व्यासतो विचारितम् ॥ तथा

च सिद्ध शब्दवर्गणाजन्य शब्द इति॥ उक्तञ्च-वि-
नयविजयोपाध्यायै लोकप्रकाशे एकादशसर्गे ॥

“गन्धद्रव्यादिवद्वाता-नुकूल्येन प्रसर्पणात् ॥

तादृशद्रव्यवच्छेदो-पघातकतयापि च ॥१॥

ध्वने, पौद्गलिकत्व स्या-द्यौक्तिक यत्तु केचन ॥

मन्यन्ते व्योमगुणतां, तस्य तन्नोपयुज्यते ॥२॥

अस्य व्योमगुणत्वे तु, दूरासन्नस्थशब्दयोः ॥

श्रवणे न विशेषः स्यात्, सर्वग खलु यन्नभः ॥३॥

॥इति सिद्ध शब्दस्य द्रव्यत्वम् ॥

लब्ध्वा गुरूपदेश, मतमधिगम्य च जिनेश्वरस्य तथा॥

जिनतत्त्वपरीक्षाया-माद्यो वर्गो न्यगादि मया ॥१॥

विरचय्यादिमवर्गं, समर्जित यन्मया सुकृतिगम्यम् ॥

पुण्य तेन लभन्तां, भव्याः सद्बोधिवररत्नम् ॥२॥

श्रीतपोगणनभोदिनमणीना सकलशिष्टसमयसमाचा-
रविचारोचितचचोविस्तरमरीचिविदलितनिखिलजनतामि-
थ्यात्वतिमिराणा श्रीमद्भगवदहं हृदनारविन्दविनिर्गताग-
मग्रन्थादिविस्तीर्णश्रुतरत्नपारावारपारगतानां सुविशद-
सदासागमाबाधितगुरूपरम्परोपात्तोदात्तागमैदम्पर्याणा दु-
रन्तैकान्तवादमदमपीमलिनपरवादिवातविभेदनैकप्रमाणन-
यनिक्षेपानुयोगानुपमवागव्यतिकरोद्गतकेसरकेसरीणां सैद्धां-

न्तिकतार्किकचक्रचक्रवर्तिना शान्दिवसाहित्यादिविनिवष्ट-
 धूडामणीना भीमभवभ्रमणैकनिबन्धनमनोदृष्टिवशीकार-
 महामन्त्रानिखिलश्रुतरत्नाराधनोपचारसदाप्तागमावेदितयो-
 गविद्यादिपीठपञ्चकायनुष्ठानसमाचरणगणधरादिमहापुरुष-
 समाराधितार्थासुरिमन्त्राराधनावाप्तगणभूत्पदवीविभूषिता
 ना पञ्चाचारचारुचारित्रसम्यक्त्वज्ञानाद्यतिशयप्रभावस-
 स्मारितपूर्वयुगप्रधानाना निःशेषसत्त्वार्णवोद्धासोत्सवान-
 न्दचन्द्राननाना विद्वद्दृष्टदृष्टन्दारकवन्दितक्रमसरोरुहाणा स-
 र्वतन्त्रस्वतन्त्राणा बहुमानावनतानेकराजेन्द्राभात्यकोटिध्व-
 जश्रेष्ठिवर्गादिमहासंसत्ससेवितपादेन्दीवराणा सकलसुरि-
 पुरन्दराणा भट्टारकश्रीविजयेमिसूरीश्वराणां ब्रमकमल-
 मकरन्दमस्त २१ स्यादलालचञ्चराकेण मन्दमतिना विनेयाणुना
 उदयविजयेन विशिष्टज्ञानोदयार्थं विरचिताया जैनतत्त्वप-
 रीक्षायां श्रोत्रपाप्यकारित्वशब्दद्रव्यत्वव्यवस्थापक प्रथमो
 वर्गः समाप्तः ॥

युगरसनदेन्दुमिते, वर्षे मासे नभस्यशितपक्षे ।
 पञ्चम्या भावपुरे, वर्गोऽयं पूर्णतामाप ॥१॥

॥ इति शम् ॥



